

فکر و نظر ..... اسلام آباد جلد: ۴۶ شماره: ۴

## غیر مسلم ممالک میں سودی لین دین سے متعلق فقہائے پاک و ہند کی آراء کا جائزہ

ڈاکٹر حافظ غلام یوسف ☆

### Abstract

Interest (riba) is an ancient socio-economic ill which has deprived humans of economic justice and prosperity generations after generations. It had been condemned and declared unlawful (haram) not only in the revelation sent down upon the last Messenger and Prophet Muhammad (Peace be on him) in the form of the Qur'an and Sunnah but also in the revelations sent to the earlier prophets (Peace be on them). Muslims living in the non-Muslim countries face a situation where they become prone or compelled to interest based financial transactions in various matters of life ranging from interest on welfare trust funds to house-financing. Given to their special circumstances Jurists of subcontinent have taken diverse positions on the permissibility of such transactions. This article attempts to look into the issue and present an evaluation of the arguments presented by these jurists to support their positions.

☆☆☆☆☆

غیر مسلم ممالک، خصوصاً یورپین ممالک میں رہائش پذیر مسلمانوں کو طرح طرح کے جدید مسائل کا سامنا ہے اُن میں سے وہاں کے بینکوں اور مالیاتی اداروں کے ساتھ سودی معاملات کے لین دین کا مسئلہ سب سے زیادہ اہم ہے۔ وہاں مقیم مسلمانوں کو سودی معاملات کے لین دین سے متعلق درج ذیل مسائل درپیش ہیں:

۱۔ مسجد کیشیز، یا مسلم ویلفیئر ٹرسٹ/مسلم فلاحی ادارے، مسلمانوں کی فلاح و بہبود کے لیے اپنے متعلقہ ارکان سے چندہ اکٹھا کر کے ایک فنڈ قائم کرتے ہیں اور حفاظت کی خاطر بینک میں رکھتے ہیں۔ بینک اس رقم پر سود دیتا ہے جو اس رقم میں جمع ہوتا رہتا ہے۔ تو کیا اس اضافی رقم

پر ملنے والی رقم پر سود کا اطلاق ہو گا یا نہیں؟

۲۔ مزدور پیشہ افراد اپنی بچت کی ہوئی رقم کو بینکوں میں جمع کراتے ہیں اور بینک اس میں قانون کے مطابق سود کا اضافہ کرتا ہے۔ تو کیا اس اضافی رقم پر ملنے والی رقم پر سود کا اطلاق ہو گا یا نہیں؟

۳۔ افراد یا مسلم فلاحی اداروں کو مختلف ضرورتوں کے لیے بینک یا فنانس کمپنیوں سے سودی قرضے لینا جائز ہے یا نہیں؟

۴۔ اسی طرح رہائشی مکانوں کی خریداری کا معاملہ بھی بڑی اہمیت کا حامل ہے۔ کیونکہ وہاں مکانات اتنے مہنگے ہیں کہ کوئی بھی شخص رہائش کے لیے مکان نہیں خرید سکتا، تو کیا مکان کی خریداری کے لیے بینکوں، یا مالیاتی اداروں سے سودی قرضے لینا جائز ہے یا نہیں؟

۵۔ انٹرنس جو سود اور بچا کی ترقی یافتہ صورت ہے، تو کیا غیر مسلم ممالک میں مسلمان انٹرنس کرا سکتے ہیں؟۔

اسلام میں سود و ربا کی حرمت کوئی پوشیدہ چیز نہیں، سود ایک حرام اور بدترین چیز ہے، مسلمان گھرانے میں پیدا ہونے والا ہر بچہ اتنا ضرور جانتا ہے کہ اسلام نے سود کو حرام قرار دیا۔ سود خوری کا طریقہ کوئی جدید مسئلہ نہیں، اسلام کی آمد سے قبل جزیرہ نما عرب میں بشمول مکہ مکرمہ و مدینہ منورہ میں مشرکین اور یہودیوں کے ہاں سود کا رواج عام تھا۔ نہ صرف شخصی ضرورتوں کے لیے سود خوری کا رواج تھا بلکہ تجارتی مقاصد کے لیے سودی لین دین رائج تھا۔

قرآن و سنت اور اجماع صحابہؓ سے ربو کی قطعی حرمت ثابت ہے۔ قرآن کریم میں سود خوروں کے خلاف اللہ تعالیٰ اور رسول اللہ صلی اللہ علیہ وسلم نے اعلان جنگ فرمایا ہے، حدیث میں بھی ربو سے متعلق اس قدر سخت وعیدیں آئی ہیں کہ انہیں دیکھ کر کوئی مسلمان شبہ ربو پر جرأت بھی نہیں کر سکتا۔ البتہ غیر مسلم ملکوں میں مسلمانوں کا غیر مسلموں کے ساتھ سودی کاروبار کے بارے میں فقہائے اسلام کے ہاں اختلاف رہا ہے۔

مذکورہ مسائل کو دیکھتے ہوئے داعیہ پیدا ہوا کہ مسلمانوں کی رہنمائی کے لیے پاک و ہند کے اکابر اور نامور فقہاء کی فقہی آراء اور فتاویٰ کا مطالعہ کر کے قارئین کے سامنے ایک جائزہ پیش کیا جائے، تاکہ وہ اس سے رہنمائی حاصل کر سکیں۔ اس سلسلے میں صرف ایسے نامور فقہاء کی فقہی آراء کا جائزہ پیش کیا جا رہا ہے جنہیں اپنے اپنے حلقوں میں انتہائی قدر کی نگاہ سے دیکھا جاتا ہے اور ان

کی فقہی آراء کو تسلیم بھی کیا جاتا ہے۔

زیر نظر مقالہ میں انتہائی غیر جانبداری کے ساتھ فقہاء کی آراء کو پیش کیا جا رہا ہے، جس میں یہ کوشش کی گئی ہے کہ فقہاء کی فقہی آراء اور فتاویٰ کو من و عن نقل کر دیا جائے، جو فقہی آراء کسی تفصیلی مقالہ یا تفصیلی فتویٰ کی شکل میں تھیں، تو اُن کے اہم اقتباسات نقل کیے گئے ہیں۔ یہاں اس بات کی وضاحت کرنا ضروری ہے کہ یہ جائزہ کوئی حتمی رائے اور حرف آخر نہیں بلکہ مقصد صرف یہ ہے کہ قارئین کے سامنے فقہاء کی آراء اور دلائل کا غیر جانبداری سے ایک جائزہ پیش کر دیا جائے اور فیصلہ قارئین کی رائے پر چھوڑ دیا جائے، تاکہ وہ خود کوئی رائے قائم کر سکیں کہ کن فقہاء کی تحقیقات مسلمانوں کی دنیوی و اخروی فلاح و بہود کے لیے نفع بخش ہیں؟۔

☆ فقہائے کرام نے اپنے فتاویٰ اور تحقیقات میں جو دلائل ذکر کیے ہیں، مصادر اصلیہ کی روشنی میں اُن دلائل کی تخریج کر دی گئی ہے تاکہ بوقت ضرورت مراجعت میں آسانی ہو۔

مقالہ نگار اس نتیجہ پر پہنچا ہے کہ پاک و ہند کے معروف اور اکابر فقہاء درج ذیل دو جماعتوں میں منقسم ہیں:

- ۱۔ غیر مسلم ممالک میں مسلمانوں کے لیے لین دین کے عدم جواز کے قائلین فقہائے کرام۔
- ۲۔ غیر مسلم ممالک میں مسلمانوں کے لیے سودی لین دین کے جواز کے قائلین فقہائے کرام۔

عدم جواز کے قائلین:

- ۱۔ غیر مسلم ممالک میں سودی لین دین کے عدم جواز کے قائلین فقہائے کرام میں مفتی رشید احمد گنگوہیؒ، مولانا اشرف علی تھانویؒ، مولانا نذیر حسین دہلویؒ، مولانا ابو الوفاء ثناء اللہ امرتسریؒ، مفتی اعظم پاکستان مفتی محمد شفیعؒ، اور مفتی رشید احمد لدھیانویؒ کے اسمائے گرامی شامل ہیں۔ ان حضرات کی تحقیق یہ ہے کہ دارالحرب / غیر مسلم ملک میں حربیوں سے سودی معاملات کی قطعاً اجازت نہیں ہے، سود کا لین دین، حرام اور ممنوع ہے اور بعض فقہاء نے یہ شرط لگائی ہے کہ سود لینا جائز ہے دینا جائز نہیں۔ (۱)

ان فقہاء کی تحقیقات کے اہم نکات درج ذیل ہیں:

- ۱۔ قرآن و سنت اور اجماع صحابہؓ، امام مالکؒ، امام شافعیؒ، امام احمد بن حنبلؒ، امام ابو یوسفؒ اور جمہور علماء رحمہم اللہ تعالیٰ کے نزدیک سودی کاروبار خواہ دارالاسلام میں ہو یا غیر مسلم ملک میں ہر حال میں حرام اور ممنوع ہے۔

۲۔ مسلمانوں کے لیے غیر مسلم ممالک میں وہاں کے بینکوں، انشورنس کمپنیوں اور ایسے تمام مالیاتی اداروں میں جو سودی کاروبار کرتے ہیں ملازمت حرام و ناجائز ہے۔ کیونکہ سود غیر مسلموں کے لیے بھی اسی طرح حرام ہے جیسے مسلمانوں کے لیے حرام ہے۔ ایسے اداروں میں ملازمت کرنا گناہ پر معاونت کی وجہ سے حرام ہے۔

۳۔ غیر مسلموں کے شراب کی فیکٹریوں اور دکانوں وغیرہ پر مسلمانوں کے لیے ملازمت کی گنجائش ہے، کیونکہ غیر مسلموں کے ہاں شراب حلال ہے، البتہ شراب کی خرید و فروخت اور کسی کو پینے کے لیے دینا مسلمان کے لیے جائز نہیں۔

۴۔ مسجد کمیٹیز یا مسلم ویلفیئر ٹرسٹ / مسلم فلاحی اداروں کے لیے، چندہ اکٹھا کر کے حفاظت کی خاطر بینک میں رکھنا اور بینک سے اس رقم پر سود لینا حرام و ممنوع ہے۔

۵۔ مزدور پیشہ افراد کے لیے اپنی بچت کی ہوئی رقم غیر مسلم بینکوں میں جمع کرانا اور وہاں کے بینک قوانین کے مطابق منافع کے نام سے اضافی رقم لینا سود ہے جس کا لینا حرام و ممنوع ہے۔

۶۔ افراد یا مسلم فلاحی اداروں کو اپنی مختلف ضرورتوں کے لیے غیر مسلم ملک میں بینک یا فنانس کمپنیوں سے سودی قرضے لینا حرام و ممنوع ہے۔

۷۔ رہائشی مکانات کی خریداری کے لیے غیر مسلم ملک میں وہاں کے بینکوں، یا مالیاتی اداروں سے سود پر قرضہ لینا حرام و ممنوع ہے۔

### دارالاسلام اور دارالحرب کی تعریف:

فقہاء کرام نے دارالاسلام اور دارالحرب کی تعریف یہ کی ہے:

دارالاسلام اُس ملک کو کہا جاتا ہے جہاں اسلامی احکام نافذ ہوں اور دارالحرب / غیر مسلم ملک، اس ملک کو کہا جاتا ہے جہاں غیر اسلامی احکام نافذ ہوں، یعنی غیر اسلامی حکومت ایسی حکومت یا ملک کو کہا جاتا ہے جہاں قرآن و سنت سے اخذ شدہ قوانین نافذ نہ ہوں، خواہ وہاں کوئی قانون نافذ ہو یا نہ ہو۔ (۲)

بعض فقہائے کرام، غیر مسلم ملک کو دارالحرب سے تعبیر کرتے ہیں جبکہ کچھ دیگر فقہائے کرام دارالاسلام کے مقابلہ میں دارالکفر کی اصطلاح استعمال کرتے ہیں۔ چنانچہ مشہور حنفی فقیہ، علاء الدین ابوبکر بن مسعود کاسانیؒ، اپنی مشہور و معروف کتاب بدائع الصنائع فی ترتیب الشرائع میں دارالاسلام اور دارالکفر کی اصطلاح استعمال کرتے ہوئے لکھتے ہیں:

فَقُول: لَا بُدَّ أَوَّلًا مِنْ مَعْرِفَةِ مَعْنَى الدَّارَيْنِ، دَارِ الْإِسْلَامِ وَدَارِ الْكُفْرِ... أَنَّ دَارَ الْكُفْرِ تَصِيرُ دَارَ إِسْلَامٍ... لَا تَصِيرُ دَارَ الْكُفْرِ إِلَّا بِثَلَاثِ شَرَائِطٍ (۳).

عدم جواز کے دلائل:

دارالحرب / غیر مسلم ملک میں غیر مسلموں سے سود لینے کے عدم جواز کے قائلین کا موقف یہ ہے کہ:

۱۔ احناف، مالکیہ، شوافع اور حنابلہ میں سے جمہور فقہاء کرام کے نزدیک سودی لین دین غیر اسلامی ملک میں بھی ایسا ہی حرام ہے جیسا کہ مسلم ملک میں مسلمانوں کے لیے سودی کاروبار حرام ہے۔ سودی کاروبار چاہے مسلمانوں کے درمیان ہو یا مسلمانوں اور غیر مسلموں کے درمیان، مسلم ملک میں ہو یا غیر اسلامی ملک میں دونوں صورتوں میں حرام اور ممنوع ہے، سودی لین دین کی حرمت پر نہ تو مسلم اور غیر مسلم کی بنیاد پر کوئی فرق پڑتا ہے اور نہ مسلم ملک اور غیر اسلامی ملک کا کوئی اعتبار ہے۔ سودی لین دین ہر جگہ ہر حال میں حرام و ناجائز ہے۔

۲۔ قرآن مجید میں سود کی حرمت کے بارے میں آیات کریمہ (۴) مطلق ہیں جن میں مسلم و غیر مسلم کی کوئی تخصیص نہیں ہے، مسلمانوں اور غیر مسلموں کو خطاب کرتے ہوئے سود سے بچنے کا حکم دیا گیا ہے اور سودخوری سے باز نہ آنے والوں کو وعید شدید سنائی گئی ہے۔ لہذا قرآن و سنت میں جس قدر سود کی حرمت سے متعلق وعیدیں آئی ہیں وہ ہر اعتبار سے قطعی ہیں انہیں دیکھ کر کوئی مسلمان جرأت بھی نہیں کر سکتا کہ جس معاملہ میں سود کا احتمال ہو اس کے پاس جائے۔ نصوص قطعیہ کو سامنے رکھتے ہوئے سود کے شبہ سے بھی بچنا چاہئے۔

۳۔ امام ابوحنیفہؒ اور امام محمدؒ کے دلائل اور امام ابو یوسفؒ کے دلائل پر تحقیقی نقطہ نظر سے غور کیا جائے تو امام ابو یوسفؒ کے دلائل قوی معلوم ہوتے ہیں۔ مثلاً سود کی حرمت سے متعلق ارشاد باری تعالیٰ ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ﴾ [البقرة: ۲۷۸]

اگر غور کیا جائے تو صاف ظاہر ہو رہا ہے کہ اس بقیہ ربو کے چھوڑنے کا حکم جس وقت دیا گیا تھا اُس وقت سود لینے والے سب کافر تھے، حرمت ربو کے بعد اگر کسی غیر مسلم سے ایسا معاملہ جائز ہوتا تو حرمت سے پہلے تو بدرجہ اولیٰ جائز ہوتا، اور وہ رقم حلال ہوتی، تو اس رقم کے چھوڑنے کو فرض کیوں قرار دیا گیا، اور یہ نص قطعی ہے۔

۴۔ طرفین یعنی امام ابوحنیفہؒ اور امام محمدؒ کی دلیل، یا تو خبر واحد ہے یا قیاس اور دونوں دلیلیں نفی

ہیں، اور اس بات پر فقہائے اُمت کا اجماع منعقد ہو چکا ہے کہ دلیل ظنی پر دلیل قطعی کی تقدیم واجب ہے۔ اور دلائل یہ احتمال بھی ہے یہ نفی، نفی کے لیے ہو جیسا کہ قرآن مجید میں ﴿فَمَنْ فَرَضَ فِيهِنَّ الْحَجَّ فَلَا رَفْتٌ وَلَا فُسُوقٌ وَلَا جِدَالٌ فِي الْحَجِّ﴾ [البقرة: ۱۹۷] بعینہ یہی معنی ہیں، چونکہ غیر مسلم کے مال کے غیر معصوم ہونے کی وجہ سے اس کے جواز کا شبہ ہو سکتا تھا، لہذا رسول اللہ صلی اللہ علیہ وسلم نے جواز سے متعلق پیدا ہونے والے شبہ کی نفی فرما دی۔

۵۔ مسلمان کے لیے یہ ضروری ہے کہ جس معاملہ میں سود کا احتمال بھی ہو اس کے قریب بھی نہ جائے کیونکہ حدیث میں ہے:

قَالَ رَسُولُ اللَّهِ ﷺ: الرَّبَا سَبْعُونَ جُزْأً أَيْسَرُهَا أَنْ يَنْكِحَ الرَّجُلُ أُمَّهُ۔ (۵)

کہ سود کے گناہ کے ستر درجے ہیں اور اُس میں سے سب سے ادنیٰ درجہ ایسا ہے جیسے کوئی شخص اپنی ماں کے ساتھ سے زنا کرے۔

نیز حدیث میں ہے:

قَالَ رَسُولُ اللَّهِ ﷺ: دِرْهَمٌ رَبًّا يَأْكُلُهُ وَهُوَ يَعْلَمُ أَشَدُّ مِنْ سِتَّةٍ وَثَلَاثِينَ زَنِيَةً فِي الْخَطِيئَةِ (۶)

کہ سود کا ایک درہم یہ جاننے کے باوجود کہ یہ سود ہے کھانا، چھتیس مرتبہ زنا کرنے سے زیادہ اور بدتر گناہ ہے۔

## ۲۔ سودی لین دین کے جواز کے قائلین فقہائے پاک و ہند کی تحقیقات

غیر مسلم ممالک / دارالحرب میں غیر مسلموں سے سودی لین دین کے جواز کے قائلین میں سے مولانا عبد الحی لکھنویؒ، مولانا ارشاد حسین رامپوریؒ، مولانا احمد رضا خان بریلویؒ، مفتی شاہ محمد مظہر اللہؒ، مفتی کفایت اللہؒ، مفتی محمود حسن گنگوہیؒ، مفتی محمد امجد علی اعظمیؒ، مولانا مفتی ابو الحیر محمد نور اللہؒ، نعیمی، بصیر پوری، صاحبزادہ مفتی اقتدار احمد خان قادری اشرفی، مفتی جلال الدین جیسے اکابر فقہاء کرام کے اسمائے گرامی سرفہرست ہیں۔ (۷)

ان فقہاء کی تحقیقات کے اہم نکات درج ذیل ہیں:

- ۱۔ غیر مسلم ممالک، خصوصاً یورپین ممالک میں رہائش پذیر مسلمانوں کے لیے وہاں کے بینکوں اور مالیاتی اداروں کے ساتھ سودی معاملات کے لین دین کی اجازت ہے۔ مسلمانوں کے لیے یہ ضروری ہے کہ یہ اضافی رقم سود سمجھ کر نہ لیں بلکہ یہ سمجھ کر لیں کہ غیر مسلموں کا مال اُن کی

رضامندی سے حاصل کرنا مسلمانوں کے لیے حلال و جائز ہے۔ البتہ چوری، ڈاکہ زنی، خیانت، دھوکہ و فراڈ وغیرہ کے ذریعہ غیر مسلم کا مال حاصل کرنا حرام قطعی اور ممنوع ہے۔

۲۔ دو ایسے مسلمان جنہوں نے دارالاسلام کی طرف ہجرت نہیں کی غیر اسلامی ملک میں بیج فاسد کا لین دین کریں تو یہ معاملہ جائز ہوگا۔

۳۔ لین دین کا جو معاملہ دو مسلمانوں کے درمیان ممنوع ہو اُس عقد فاسد کے ذریعہ غیر مسلم ملک میں غیر مسلم کا مال حاصل کرنا جائز ہے۔ کیونکہ مسلم اور غیر مسلم کے درمیان ربا نہیں ہوا اگرچہ عقد فاسد ہو یا قمار بازی ہو۔

۴۔ مسجد کمیٹی، یا مسلم ویلفیئر ٹرسٹ، مسلم فلاحی اداروں کے لیے، مسلمانوں کی فلاح و بہبود کے لیے غیر مسلم ملک میں چندہ اکٹھا کر کے فنڈز قائم کرنا اور حفاظت کی خاطر بینک میں رکھنا اور بینک سے اس رقم پر منافع لینا جائز ہے کیونکہ اس اضافی رقم پر سود کا اطلاق نہیں ہوتا۔

۵۔ مزدور پیشہ افراد کے لیے اپنی بچت کی ہوئی رقم غیر مسلم بینکوں میں جمع کرانا اور وہاں کے بینک قوانین کے مطابق ان رقوم پر منافع لینا جائز ہے کیونکہ اس اضافی رقم پر سود کا اطلاق نہیں ہوتا۔

۶۔ افراد یا مسلم فلاحی اداروں کو اپنی مختلف ضرورتوں کے لیے بینک یا فنانس کمپنیوں سے قرضے لینا جائز ہے۔

۷۔ رہائشی مکانوں کی خریداری کے لیے وہاں کے بینکوں، یا مالیاتی اداروں سے قرضہ لینا جائز ہے۔

۸۔ انشورنس جو سود اور بجا کی ترقی یافتہ صورتیں ہیں، غیر مسلم ممالک میں مقیم مسلمانوں کے لیے اپنی پراپرٹیز اور اولاد کے حفظ و ماتقدم کے طور پر انشورنس کرانے کی اجازت ہے۔

۹۔ پاکستانی بینکوں سے ملنے والا منافع مضاربہ فاسدہ کی ایک صورت ہے۔

۱۰۔ موجودہ ہندوستان میں رہنے والے کافروں سے سود لینا جائز ہے۔

۱۱۔ موجودہ ہندوستان کے ڈاکھنوں اور بینکوں سے ملنے والے منافع پر شرعاً سود کا اطلاق نہیں ہوتا۔

۱۲۔ غیر مسلم ممالک میں اگر کوئی مسلمان، غیر مسلم کے بینک سے سودی لین دین کرے تو جائز ہے اور اگر وہ بینک مسلمانوں اور غیر مسلموں کا مشترک ہو تو پھر سودی لین دین جائز نہیں ہوگا۔

۱۳۔ صاحبزادہ اقدار احمد خان قادری اشرفی کا دعویٰ ہے:

”قرآن مجید یا احادیث کی کتب مبارکہ میں ایک بھی ایسی آیت یا حدیث نہیں ہے جس میں غیر مسلم ملک کے کفار سے سود لینے کی ممانعت کی گئی ہو۔ اس طرح کی کوئی بھی

آیت اور حدیث مشہور یا غیر مشہور، مرسل یا خبر واحد نہیں ہے جس سے حربی کافر سے سود لینے کی ممانعت کی گئی اور سود کی حرمت کی جتنی بھی آیتیں ہیں یا احادیث مبارکہ ہیں وہ سب کی سب مسلمان سے سود لینے دینے کی ہیں۔ یعنی کوئی مسلمان ایسے شخص سے سود نہ لے جو مسلمان ہو یا مسلمانوں کی طرح اس کا مال شرعاً محفوظ ہو۔ دارالحرب کے کفار سے سود کا حرام ہونا کہیں ثابت نہیں۔“

”دنیا بھر کے علماء سے ہمارا چیلنج و مطالبہ ہے کہ کوئی عالم اس طرح کی کوئی آیت اور حدیث مشہور یا غیر مشہور، مرسل یا خبر واحد نہیں دکھا سکتا۔ سود کی حرمت کی جتنی بھی آیتیں ہیں یا احادیث مبارکہ ہیں وہ سب کی سب مسلمان سے سود لینے دینے کی ہیں۔ یعنی کوئی مسلمان ایسے شخص سے سود نہ لے جو مسلمان ہو یا مسلمانوں کی طرح اس کا مال شرعاً محفوظ ہو۔ دارالحرب کے کفار سے سود کا حرام ہونا کہیں ثابت نہیں۔“

”ہندوستان وغیرہ قسم کے ملکوں میں مسلمان دارالحرب چھوڑنے والے قانون پر کس طرح عمل کریں۔ انہوں نے چار و ناچار وہیں رہنا ہے۔ وہیں جینا وہیں مرنا وہیں قتل و شہید اور مظلوم و مجبور بننا ہے ان سے سب کافر جبراً سود لیں۔ مگر وہ کسی سے نہ لیں یہ کس قانون کا مسئلہ ہے؟ جب کہ آج کی غربت انتہائی ذلت اور مظلومیت ہے“ (۸)۔

جواز کے دلائل:

غیر اسلامی ملک میں غیر مسلموں سے سودی لین دین کے جواز کے قائلین کی تحقیقات کے اہم بنیادی دلائل درج ذیل ہیں:

۱۔ حدیث لَارِبَا بَيْنَ الْمُسْلِمِينَ وَبَيْنَ أَهْلِ الْحَرْبِ فِي دَارِ الْحَرْبِ ایک اہم اور بنیادی دلیل ہے۔ حدیث فقہ حنفی کے تمام فقہی متون، شروحات اور اہم کتب میں موجود ہے (۹)۔ اس حدیث کے بارے میں تفصیلی بحث آئندہ صفحات میں پیش کی جا رہی ہے۔

۲۔ آیت حرمت رباء: ﴿يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً، وَاتَّقُوا اللَّهَ لَعَلَّكُمْ تُفْلِحُونَ﴾ [آل عمران: ۱۳۰] تین ہجری میں غزوہ اُحد کے موقع پر نازل ہوئی، اس وقت حضرت عباس رضی اللہ تعالیٰ مکہ میں مقیم تھے اور مسلمان ہو چکے تھے وہ غیر مسلموں کے ساتھ سودی کاروبار کرتے تھے، فتح مکہ کے بعد بھی رسول اللہ صلی اللہ علیہ نے حضرت عباسؓ کو سودی کاروبار سے منع نہیں فرمایا اور جب سورہ البقرہ کی آیت: ﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُّؤْمِنِينَ﴾ فَإِن لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ، وَإِن تُبْتُمْ فَلَكُمْ رُءُوسُ



أَمْوَالِكُمْ، لَا تَظْلِمُونَ وَلَا تُظْلَمُونَ﴾ [البقرة: ۲۷۸-۲۷۹] نازل ہوئیں، تو رسول اللہ ﷺ نے حضرت عباسؓ کو غیر مسلموں سے سود لینے سے منع فرمایا۔ اس سے ثابت ہو رہا ہے کہ مسلمان اور غیر مسلم کے درمیان غیر مسلم ملک میں سودی کاروبار جائز ہے (۱۰)۔

۳۔ ہجرت سے پہلے مکی دور میں جب سورہ الروم ۱-۴ ﴿الْمَغْلَبَتِ الرُّومُ، فِي أَذْنَى الْأَرْضِ وَهُمْ مِنْ بَعْدِ غَلَبِهِمْ سَيَغْلِبُونَ، فِي بَضْعِ سِنِينَ﴾ کی آیات نازل ہوئیں تو قریش مکہ نے حضرت ابوبکر صدیق رضی اللہ تعالیٰ عنہ سے کہا کیا تم یہ سمجھتے ہو کہ رومی سلطنت دوبارہ غالب آ جائے گی؟ حضرت ابوبکر صدیقؓ نے فرمایا ہاں! تو قریش مکہ نے کہا کیا تم اس پر شرط لگا سکتے ہو؟ تو حضرت ابوبکر صدیقؓ نے اُن کے ساتھ شرط لگائی۔ رسول اللہ صلی اللہ علیہ وسلم نے حضرت ابوبکر صدیقؓ کی اس شرط کو برقرار رکھا۔ حالانکہ یہ قمار (جوا) کی ایک شکل ہے۔ اور اُس وقت مکہ پر مشرکوں کی حکومت تھی۔ اس سے یہ بات ثابت ہوتی ہے کہ مسلمان کو اجازت ہے کہ غیر اسلامی ملک میں غیر مسلم کی رضامندی سے اُس کا مال جس طرح چاہے حاصل کر سکتا ہے، بشرطیکہ کہ اُس میں دھوکہ و فراڈ اور خیانت کی کوئی صورت نہ ہو (۱۱)۔

۴۔ سودی لین دین کے جواز کے قائلین فقہائے کرام نے امام اعظم ابوحنیفہؒ اور امام محمدؒ کے مسلک کی پیروی کرتے ہوئے دارالحرب / غیر مسلم ملک میں غیر مسلموں سے سودی لین دین کے جواز میں فتاویٰ دیے اور اپنے فتاویٰ کی تائید میں حدیث لَارِبَا بَيْنَ الْمُسْلِمِينَ وَبَيْنَ أَهْلِ الْحَرْبِ فِي ذَارِ الْحَرْبِ (یعنی مسلمانوں اور غیر مسلموں کے درمیان غیر مسلم ملک میں سودی لین دین پر سود و ربو کا اطلاق نہیں ہوتا) اور دیگر دلائل پیش کئے۔

حدیث لَارِبَا بَيْنَ الْمُسْلِمِينَ الْخ اور غیر مسلم ملک میں سودی کاروبار کے جواز کے دلائل السیر الکبیر (۱۲) کتاب الميسوط لشمس الدين السرخسی (۱۳) المختصر للقدوی (۱۴) الہدایہ (۱۵) فتح القدیر (۱۶) البنایہ فی شرح الہدایہ (۱۷) نصب الرایۃ لأحادیث الہدایہ (۱۸) کنز الدقائق (۱۹) البحر الرائق (۲۰) تبیین الحقائق شرح کنز الدقائق (۲۱) الفتاویٰ الہندیۃ المعروف بالفتاویٰ العالمیریۃ (۲۲) رد المحتار (۲۳) اور الموسوعة الفقهیۃ الکویتیۃ (۲۴) میں موجود ہیں۔

حدیث لَارِبَا بَيْنَ الْمُسْلِمِينَ الْخ کی تحقیق

حدیث لَارِبَا بَيْنَ الْمُسْلِمِينَ الْخ، سنداً مرسل ہے اور لفظاً و متناً مشہور ہے، اس حدیث کے راوی حضرت امام مکحول بن ابی مسلم شامیؒ ہیں۔ اس حدیث کو امام ابوحنیفہؒ نے امام مکحول سے روایت

کیا ہے۔ غیر اسلامی ملک میں سودی لین دین کے جواز کی سب سے اہم دلیل یہ حدیث پیش کی جاتی ہے۔ لہذا ضروری معلوم ہوتا ہے کہ حدیث مرسل کی تعریف، حدیث مرسل کی حجیت اور امام مکحولؒ کے حالات بارے میں کچھ اہم اور بنیادی معلومات قارئین کے سامنے پیش کی جائیں۔

### حدیث مرسل کی تعریف:

حدیث مرسل، ایسی حدیث کو کہا جاتا ہے جس کی سند کے اخیر سے تابعی کے بعد کوئی راوی ساقط ہو گیا ہو، جیسے کوئی تابعی حدیث روایت کرتے ہوئے صحابی کا نام ذکر نہ کرے اور کہے:

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ كَذَا أَوْ فَعَلَ كَذَا (۲۵)۔ قَالَ ابُو حَنِيفَةَ حَدَّثَنَا مَكْحُولٌ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ۔

امام ابوحنیفہؒ فرماتے ہیں کہ امام مکحول نے ہمارے سامنے رسول اللہ صلی اللہ علیہ کی یہ حدیث بیان کی۔ امام مکحولؒ صحابی نہیں ہیں، بلکہ ان کا شمار صغار تابعین میں سے ہوتا ہے۔

### حدیث مرسل کی حجیت:

احناف اور مالکیہ کے ہاں حدیث مرسل، قابل حجت ہے بشرطیکہ روای ثقہ ہو اور راوی کا تعلق قرن ثانی یا قرن ثالث سے ہو (یعنی راوی تابعی ہو یا تبع تابعین میں سے ہو)۔ احناف اور مالکیہ کے نزدیک ایسے راوی کی مرسل روایت قابل حجت ہے اور اس سے استدلال بھی کیا جاسکتا ہے (۲۶)۔ پہلے تین قرونوں میں اہل خیر و برکت اور اہل علم و دانش کی کثرت تھی، کوتاہ بینی، ناسمجھی اور فتنہ فساد کی راہیں مسدود تھیں۔ رسول اللہ صلی اللہ علیہ وسلم نے ان قرون کے مسلمانوں کو خیر و بہتر قرار دیا۔ رسول اللہ صلی اللہ علیہ وسلم کا ارشاد ہے:

خَيْرُ أُمَّتِي قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ (۲۷)

بہترین لوگ وہ ہیں جو میرے زمانہ میں ہیں پھر دوسرے زمانہ کے لوگ پھر تیسرے زمانہ کے لوگ۔

### امام مکحولؒ کے حالات:

امام مکحولؒ کے والد کا نام شہراب اور دادا کا نام شاذل تھا۔ ان کے دادا، شاذل کا تعلق ہرات سے تھا، انہوں نے کابل کی شاہی خاندان کی ایک لڑکی سے شادی کی، شادی کے کچھ وقت بعد شاذل

فوت ہو گیا، اُس وقت اُن کی بیوی حاملہ تھی، شوہر کی وفات کے بعد اُن کی بیوی اپنے میکے (کابل) واپس آ گئی جہاں شہراب کی پیدائش ہوئی، شہراب کی تعلیم و تربیت اور نشوونما اپنے تنہا میں ہوئی اور کابل ہی میں اُس کی شادی ہوئی۔ شہراب کے ہاں ایک بچہ کی ولادت ہوئی جس کا نام مکحول رکھا گیا۔

افغانستان کے جہاد میں امام مکحول قید ہو کر آئے تھے، غنائم کی تقسیم میں حضرت سعید بن العاصؓ کے حصہ میں آئے، اُنہوں نے قبیلہ بنو قیس کی ایک عورت کو بطور غلام ہبہ کر دیا بعد میں اُس عورت نے امام مکحول کو آزاد کر دیا (۲۸)۔

امام مکحولؒ فرمایا کرتے تھے مصر میں قیام کے دوران جب مجھے قبیلہ بنو ہذیل سے آزادی ملی تو میں نے مصر کو اُس وقت تک خیر باد نہیں کیا جب تک مجھے یہ یقین نہیں ہو گیا کہ جو کچھ یہاں علم تھا وہ میں نے سب حاصل کر لیا، پھر میں مدینہ منورہ آ گیا اور میں نے مدینہ منورہ کو اُس وقت تک نہ چھوڑا جب تک مجھے یہ یقین نہ ہو گیا کہ جو کچھ یہاں علم تھا وہ سب میں نے سن لیا، پھر میری ملاقات امام شعبیؒ سے ہوئی اُن کے برابر کا کوئی عالم و فقیہ میں نے نہیں دیکھا۔ امام مکحولؒ کی وفات ۱۱۳ھ یا ۱۱۸ھ میں ہوئی (۲۹)۔

صحابہ کرامؓ سے حدیث کے سماع کا ثبوت:

حضرت انسؓ بن مالک، حضرت واثلہ بن الأسقعؓ اور حضرت ابی امامہؓ باہلیؓ، ابو مرہ الدارمیؓ، ابوسعید عامر بن مسعودؓ الزرقیؓ، عبد الرحمن بن غنمؓ الأشعریؓ، جنادہؓ بن ابی امیہؓ، عمر بن نعیمؓ العنسیؓ، جبیرؓ بن نفیرؓ، ابو جندل بن سہلؓ، قبیصہؓ بن ذویبؓ، امّ ایمن اور ام الدرداء رضی اللہ عنہم اجمعین سے امام مکحولؒ کی ملاقات اور حدیث کا سماع ثابت ہے (۳۰)۔

امام مکحولؒ کا علمی مقام

ابن اسحاقؒ کا قول ہے کہ امام مکحولؒ فرمایا کرتے تھے: طُفْتُ الْأَرْضَ فِي طَلَبِ الْعِلْمِ، میں نے حصول علم کے لیے بہت زیادہ سفر کیے ہیں۔ حضرت سعید بن عبد العزیزؒ کا قول ہے: كَانَ مَكْحُولٌ أَفْقَهُ مِنَ الزُّهْرِيِّ (۳۱)۔

امام شہاب الدین زہریؒ کا قول ہے:

العلماء أربعة، سعيد بن المسيب بالمدينة وعامر الشعبي بالكوفة والحسن بن أبي

الحسن بالبصرة ومكحول بالشام. وعن سعيد: لم يكن في زمان مكحول أبصرُ بالفتيا منه (۳۲).

عرب میں چار ہی علماء گزرے ہیں: حضرت سعید ابن مسیبؒ مدینہ منورہ میں، کوفہ میں امام عامر شعمیؒ، بصرہ میں حضرت حسن بصریؒ اور شام میں امام مکحولؒ۔ حضرت سعید فرماتے ہیں: امام مکحول کے زمانہ میں ان سے بڑا کوئی فقیہ اور مفتی نہ تھا۔

### امام مکحولؒ اور مرسل روایات

علامہ ذہبی فرماتے ہیں:

أَرْسَلَ عَنِ النَّبِيِّ ﷺ أَحَادِيثٌ، وَأَرْسَلَ عَنْ عِدَّةٍ مِنَ الصَّحَابَةِ لَمْ يُدْرِكْهُمْ... وَرَوَى طَائِفَةٌ مِنْ قُدَمَاءِ التَّابِعِينَ... وَحَدَّثَ عَنْهُ الزَّهْرِيُّ، وَرَبِيعَةُ الرَّأْيِ، زَيْدُ بْنُ وَاكِدٍ، وَمُحَمَّدُ بْنُ إِسْحَاقَ، وَسُلَيْمَانُ بْنُ مُوسَى، وَأَيُّوبُ بْنُ مُوسَى، وَقَيْسُ بْنُ سَعْدٍ، وَابْنُ عَوْنٍ، إِسْمَاعِيلُ بْنُ أُمَيَّةَ، وَحُجَّاجُ بْنُ أَرْطَاةَ، وَأَبُو عَمْرٍو الْأَوْزَاعِيُّ... وَخُلِقُوا سِوَاهُمْ، (۳۳)۔

امام مکحولؒ رسول اللہ صلی اللہ علیہ وسلم اور بہت سے صحابہ کرامؓ سے مرسل روایت نقل کرتے ہیں جن سے ان کی ملاقات ثابت نہیں اور بہت سے کبار تابعین سے براہ راست روایات نقل کرتے ہیں۔ جبکہ امام زہریؒ، امام اوزاعیؒ وغیرہم کثیر تعداد میں محدثین نے ان سے حدیث کی روایات نقل کیں۔

امام مکحولؒ نے بہت سی احادیث بطور ارسال روایت کی ہیں ان روایات کو مراسیل مکحول سے تعبیر کیا جاتا ہے۔ علامہ علائی لکھتے ہیں:

مكحول الفقيه الشامي، كثير الإرسال جِدًّا أُرْسِلَ عَنِ النَّبِيِّ وَأَبِي بَكْرٍ وَعُمَرُ وَعِثْمَانُ وَأَبِي عُبَيْدَةَ وَسَعْدُ بْنُ أَبِي وَقَاصٍ وَأَبِي ذَرٍّ وَزَيْدُ بْنُ ثَابِتٍ وَأَبِي بَنٍ كَعْبٌ وَعَائِشَةُ وَأَبِي هُرَيْرَةَ وَعِبَادَةُ بْنُ الصَّامِتِ وَطَائِفَةٌ آخَرِينَ رَضِيَ اللَّهُ تَعَالَى عَنْهُمْ (۳۴)۔

### امام مکحولؒ کے معروف شاگرد:

مشہور فقہاء امام عبد الرحمن بن عمرو اوزاعیؒ، سعید بن عبد العزیزؒ، عبد الرحمن بن یزید بن جابر اور یزید بن یزید بن جابر امام مکحولؒ کے شاگردوں میں سے ہیں (۳۵)۔

## امام مکحولؒ کی ثقات:

فن جرح و تعدیل کے ائمہ نے امام مکحول کی ثقات و فقاہت کی شہادت دیتے ہوئے آپ کو ثقہ اور فقیہ قرار دیا ہے۔

سعید بن عبد العزیزؒ فرماتے ہیں: كَانَ مَكْحُولُ أَفْقَهُ مِنَ الزُّهْرِيِّ، مَكْحُولُ أَفْقَهُ أَهْلِ الشَّامِ. امام الحلیؒ فرماتے ہیں: تابعی ثقہ، اور ابن خراش کا قول ہے: صُدُّوقٌ (۳۶)۔ علامہ سرحدیؒ فرماتے ہیں: فَمَكْحُولٌ فَفَقِيهٌ ثَقَّةٌ وَالْمُرْسَلُ مِنْ مِثْلِهِ مَقْبُولٌ (۳۷)۔

## حدیث لاریبا بین المسلم الخ، اور فقہائے احناف:

علامہ سرحدیؒ اور علامہ عینیؒ، لاریبا بین المسلم پر تبصرہ کرتے ہوئے لکھتے ہیں: عن مكحول عن رسول الله ﷺ قَالَ: لَارِبَا بَيْنَ الْمُسْلِمِينَ وَبَيْنَ أَهْلِ الْحَرْبِ فِي دَارِ الْحَرْبِ، وَهَذَا الْحَدِيثُ وَإِنْ كَانَ مُرْسَلًا، فَمَكْحُولٌ فَفَقِيهٌ ثَقَّةٌ وَالْمُرْسَلُ مِنْ مِثْلِهِ مَقْبُولٌ وَهُوَ ذَلِيلٌ لِأَبِي حَنِيفَةَ وَمُحَمَّدٍ فِي جَوَازِ بَيْعِ الْمُسْلِمِ الدَّرْهَمَ بِالْأَرْبَعِينَ مِنَ الْحَرْبِيِّ فِي دَارِ الْحَرْبِ وَعِنْدَ أَبِي يُوسُفَ وَالشَّافِعِيِّ رَحِمَهُمَا اللَّهُ لَا يَجُوزُ (۳۸)۔ امام مکحولؒ، رسول اللہ صلی اللہ علیہ وسلم سے روایت کرتے ہیں کہ مسلمانوں اور غیر مسلموں کے درمیان دارالحرب، غیر اسلامی ملک میں سودی لین پر سود کا اطلاق نہیں ہوتا، یہ حدیث اگرچہ مُرْسَل ہے، چونکہ مکحولؒ فقیہ اور ثقہ ہے اس قسم کے فقہاء کی مُرْسَل روایات قابل قبول ہیں۔

امام ابی حنیفہؒ اور امام محمدؒ نے اسی حدیث سے استنباط کرتے ہوئے غیر مسلم ملک میں مسلمانوں کے لیے کافر کے ہاتھ ایک درہم کو دو درہم کے عوض بیچنے کو جائز قرار دیا ہے، امام ابو یوسفؒ اور امام شافعیؒ کے نزدیک جائز نہیں ہے۔

حدیث لاریبا اور غیر مسلم ملک میں سودی معاملات کے جواز کے بارے میں، فتح القدیر، المحيط البرہانی فی الفقہ النعمانی، فتاویٰ عالمگیری اور الموسوعة الكويتية میں درج ذیل انداز سے بحث کی گئی ہے:

لَارِبَا بَيْنَ الْمُسْلِمِ وَالْحَرْبِيِّ فِي دَارِ الْحَرْبِ، هَذَا قَوْلُهُمَا، وَقَالَ أَبُو يُوسُفَ رَحِمَهُ اللَّهُ تَعَالَى: يَثْبُتُ بَيْنَهُمَا الرِّبَا فِي دَارِ الْحَرْبِ، وَكَذَا إِذَا دَخَلَ إِلَيْهِمْ مُسْلِمٌ بِأَمَانٍ فَبَاعَ مُسْلِمٌ

أَسْلَمَ فِي دَارِ الْحَرْبِ وَلَمْ يُهَاجِرْ إِلَيْنَا جَازَ الرَّبَا مَعَهُ عِنْدَ أَبِي حَنِيفَةَ رَحِمَهُ اللَّهُ تَعَالَى،  
وَقَالَ أَبُو يَوْسُفَ وَمُحَمَّدٌ رَحِمَهُمَا اللَّهُ تَعَالَى لَا يَجُوزُ... وَكَذَلِكَ لَوْ أَسْلَمَا وَلَمْ يُهَاجِرَا  
إِلَيْنَا كَذَا فِي النَّهْرِ الْفَائِقِ وَإِذَا تَبَايَعَا بَيْعًا فَاسِدًا فِي الْحَرْبِ فَهُوَ جَائِزٌ عِنْدَ أَبِي حَنِيفَةَ  
وَمُحَمَّدٍ رَحِمَهُمَا اللَّهُ تَعَالَى وَقَالَ أَبُو يَوْسُفَ رَحِمَهُ اللَّهُ تَعَالَى لَا يَجُوزُ.

اِذَا دَخَلَ مُسْلِمٌ أَوْ ذِمِّيٌّ فِي دَارِ الْحَرْبِ بِأَمَانٍ أَوْ بَغْيَرِهِ وَعَقَدَ مَعَ الْحَرْبِيِّ عَقْدَ الرَّبَا بِأَنْ  
إِشْتَرَى دِرْهَمًا بِدِرْهَمَيْنِ أَوْ دِرْهَمًا بِدِينَارٍ إِلَى أَجَلٍ مَعْلُومٍ أَوْ بَاعَ مِنْهُمْ خَمْرًا أَوْ خَنْزِيرًا  
أَوْ مَيْتَةً أَوْ دَمًا بِمَالٍ فَذَلِكَ كُلُّهُ جَائِزٌ، وَقَالَ أَبُو يَوْسُفَ لَا يَجُوزُ بَيْنَ الْمُسْلِمِ وَ أَهْلِ  
الْحَرْبِ فِي دَارِ الْحَرْبِ إِلَّا مَا يَجُوزُ بَيْنَ الْمُسْلِمِينَ وَالصَّحِيحِ قَوْلُهُمَا (۳۹)۔

امام ابوحنیفہؒ اور امام محمدؒ کے نزدیک غیر اسلامی ملک میں، مسلمان اور کافر کے درمیان سودی لین  
پر سود کا اطلاق نہیں ہوتا جبکہ امام ابو یوسفؒ فرماتے ہیں سود ثابت ہو گا اور اسی طرح اگر کوئی مسلمان  
ویزہ لے کر غیر اسلامی ملک گیا ہو اور اُس نے وہاں مُقیم کسی مسلمان کے ساتھ سودی لین کا معاملہ کیا  
امام ابوحنیفہؒ کے نزدیک یہ معاملہ بھی سود کے زمرے میں نہیں آتا۔ جبکہ امام ابو یوسفؒ اور امام محمدؒ کا  
مسک یہ ہے کہ یہ معاملہ بھی سود کے زمرے میں آتا ہے۔

انہر الفائق میں ہے کہ اگر دو ایسے مسلمانوں نے جنہوں نے دارالاسلام کی طرف ہجرت نہیں کی  
غیر مسلم ملک میں بیع فاسد کا لین دین کیا تو امام ابوحنیفہؒ اور امام محمد رحمہم اللہ کے نزدیک یہ معاملہ جائز  
ہوگا جبکہ امام ابو یوسفؒ فرماتے یہ معاملہ جائز نہیں ہوگا۔

کوئی مسلمان یا ذمی اجازت لے کر یا بغیر اجازت کے کسی غیر اسلامی ملک میں گیا ہو اور اُس  
نچہ وہاں جا کر کسی کافر سے سودی معاملہ کیا، مثلاً ایک درہم کے بدلے دو درہم خریدے یا ایک درہم  
کے بدلے ایک دینار کی ادھار خرید و فروخت کی یا وہاں کے کافروں کے ہاتھ شراب، خنزیر، مردار یا  
خون کو مال کے عوض فروخت کیا تو اس طرح کے تمام معاملات جائز ہیں اور امام ابو یوسفؒ کا قول  
ہے کہ مسلمان اور کافر کے درمیان خرید و فروخت سے متعلق صرف وہی معاملات جائز ہوں گے جو  
مسلمانوں کے ہاں آپس میں جائز ہوتے ہیں، اس سلسلے میں امام ابوحنیفہؒ اور امام محمدؒ کا قول ہی  
صحیح ہے۔

علامہ مرغینانیؒ حدیث لاربا بین المسلم کے بارے میں لکھتے ہیں:

وَلَنَا قَوْلُهُ عَلَيْهِ الصَّلَاةُ وَالسَّلَامُ: لَارْبَا بَيْنَ الْمُسْلِمِ وَالْحَرْبِيِّ فِي دَارِ الْحَرْبِ، وَلَئِنْ مَالَهُمْ

مُبَاحٌ، فِي دَارِهِمْ فَبَإَى طَرِيقٍ أَخَذَهُ الْمُسْلِمُ أَخَذَ مَالًا مُبَاحًا، إِذَا لَمْ يَكُنْ فِيهِ غَدْرٌ (۴۰)۔  
 ہماری دلیل رسول اللہ صلی اللہ علیہ وسلم کا یہ ارشاد گرامی ہے کہ مسلمان اور غیر مسلم کے درمیان غیر مسلم ملک میں سودی کاروبار پر سود کا اطلاق نہیں ہوتا، کیونکہ مسلمان کے لیے غیر مسلم کا مال مباح ہے جس طرح چاہے حاصل کر سکتا ہے، بشرطیکہ کہ اُس میں دھوکہ و فراڈ کی کوئی صورت نہ ہو۔

امام ابو جعفر احمد بن محمد بن سلامۃ الطحاوی کا موقف بھی یہی ہے کہ غیر مسلم ملک میں غیر مسلم کے سودی کاروبار سود کے زمرے نہیں آتا۔ شرح مشکل الآثار میں ہے کہ حضرت سفیان ثوریؒ، ابراہیم نخعیؒ، امام ابو حنیفہؒ، امام محمدؒ کا مسلک بھی یہی ہے۔

ابراہیم نخعیؒ کا قول ہے: لَا بَأْسَ بِالْدِينَارِ بِالْدِينَارَيْنِ فِي دَارِ الْحَرْبِ بَيْنَ الْمُسْلِمِينَ وَبَيْنَ أَهْلِ الْحَرْبِ، مُسْلِمَانِ كَيْفَ لِيْهِ غَيْرُ مُسْلِمٍ مُلْكٌ فِيْهِ اِكْدَانُ كِيْ دَيْنَارٍ كِيْ دُوْ دَيْنَارٍ كِيْ بَدَلِ خَرِيْدٍ وَفُرُوْخٍ كِيْ فِيْ كُوْنِيْ حَرْجٍ نَحِيْ (۴۱)۔

### عدم جواز کے قائلین فقہائے پاک و ہند کی تحقیقات

مولانا رشید احمد گنگوہیؒ، مولانا اشرف علی تھانویؒ، مولانا نذیر حسین دہلویؒ اور ابوالوفاء ثناء اللہ، امرتسریؒ، کی تحقیقات اور فتاویٰ پیش خدمت ہیں:

مولانا رشید احمد گنگوہیؒ:

مولانا رشید احمد گنگوہیؒ (۴۲) نے غیر اسلامی ملک میں کافروں سے سود لینے کے عدم جواز کا فتویٰ انتہائی اختصار کے ساتھ دیا، مولانا رشید احمد گنگوہیؒ لکھتے ہیں: کفار سے بھی سود لینا درست نہیں، فقط واللہ اعلم (۴۳)۔

مولانا اشرف علی تھانویؒ:

مولانا اشرف علی تھانویؒ (۴۴) کی تحقیق یہ ہے کہ غیر اسلامی ملک میں حربیوں سے سودی معاملات کی اجازت نہیں ہے، سود لینا دینا خواہ دارالاسلام میں ہو خواہ غیر مسلم ملک میں ہو دونوں صورتوں میں حرام اور ممنوع ہے۔ مولانا اشرف علی تھانویؒ کی یہ تحقیق رسالۃ رافع الضنک عن منافع البنک کے عنوان سے موجود ہے۔ جس میں آپ نے صراحت کی ”یہ رسالہ بنک وغیرہ سے سود لینے کے مسئلہ میں میری آخری تحقیق ہے، اگر میری کوئی تحریر اس کے خلاف دیکھی جاوے وہ سب اس سے منسوخ

یعنی مرجوع عنہ ہے“ (۴۵)۔

مولانا اشرف علی تھانویؒ کی تحقیق کے چند اقتباسات پیش خدمت ہیں:

”مسئلہ ربوا بین المسلم والحربی مختلف فیہ ہے۔ امام صاحبؒ اور امام محمدؒ چند قیود کے ساتھ جواز کی طرف گئے ہیں اور ابو یوسفؒ اور ائمہ ثلاثہؒ عدم جواز کی طرف... قائلین بالجواز کے نزدیک چند قیود ہیں:

- ۱۔ وہ محل دارالحرب ہو۔
- ۲۔ معاملہ ربوا کا حربی سے ہو۔
- ۳۔ مسلم اصلی سے نہ ہو اور نہ ذمی سے ہو۔
- ۴۔ مسلم اصلی وہ ہے جو دارالحرب میں آنے کے قبل اسلام لایا ہو، خود یا تبعاً لآباء۔
- ۵۔ معاملہ کرنے والا وہ مسلم ہو جو دارالاسلام سے دارالحرب میں امن لے کر آیا ہو۔
- ۶۔ یا وہ مسلم ہو جو غیر اسلامی ملک ہی میں اسلام لایا ہو وہ مسلم اصلی نہ ہو جو خود دارالحرب میں رہتا ہو۔“

”جب جانین کے دلائل پر نظر کی گئی تو امام ابو یوسفؒ کے دلائل قوی ہیں۔ ان میں سے صرف ایک دلیل ذکر کرتا ہوں آیات تحریم ربوا میں ارشاد ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُّؤْمِنِينَ﴾ [البقرة: ۲۷۸]

اور ظاہر ہے کہ اس بقیہ ربوا کا معاملہ جس وقت ہوا ہے لینے والے سب حربی تھے تو تحریم کے بعد اگر حربی سے ایسا معاملہ جائز ہوتا تو تحریر کے قبل تو بدرجہ اولیٰ جائز ہوتا اور وہ رقم حلال ہوتی تو اس کا ترک کرنا کیوں فرض ہوتا اور یہ نص قطعی ہے۔

طرفین یعنی امام ابو حنیفہؒ اور امام محمدؒ کی دلیل یا خبر واحد ہے یا قیاس جو کہ ظنی ہیں اور قطعی کی تقدیم کا وجوب ظنی پر اجماعی ہے اور دلالت یہ احتمال بھی ہے یہ نفی نہیں کے لیے ہو جیسا کہ قرآن مجید

﴿فَمَنْ قَرَضَ فِيهِنَّ الْحَجَّ فَلَا رَفْتٌ وَلَا فُسُوقٌ وَلَا جِدَالٌ فِي الْحَجِّ﴾ [البقرة: ۱۹۷]

میں بعینہ یہی معنی ہیں، چونکہ حربی کے مال غیر معصوم ہونے سے شبہ اس کے جواز کا ہو سکتا تھا، حضور صلی اللہ علیہ وسلم نے اس جواز کی نفی فرما دی ہو (۴۶)۔



## مولانا نذیر حسین دہلوی:

مولانا نذیر حسین دہلویؒ (۴۷) نے اس موضوع پر مفصل بحث کی ہے۔ اُن کا موقف یہ ہے کہ سود لینا اور دینا خواہ دارالاسلام میں ہو خواہ غیر مسلم ملک میں بہر صورت حرام اور ممنوع ہے۔ مولانا نذیر حسین دہلویؒ کا یہ بھی کہنا ہے کہ: جہاں تک احناف کی طرف سے پیش کی جانے والی حدیث لاربوا بین المسلم والحربی فی دارالحرب کا تعلق ہے تو واضح رہے یہ حدیث شتر بے مہار کی طرح ہے نہ اس کی سند متصل ہے اور نہ ہی متن متفق ہے کیونکہ کہیں لاربوا بین المسلم والحربی فی دارالحرب ہے تو کہیں لاربوا بین اہل الحرب و اہل الاسلام۔

مولانا نذیر حسین دہلویؒ کی تحقیق یہ ہے کہ: یہ حدیث متقدمین اور متأخرین محدثین میں سے کسی کے نزدیک بھی ثابت نہیں ہے۔ جیسا کہ حافظ ابن حجرؒ نے بھی الدرایۃ فی تخریج احادیث الہدایۃ میں صراحت کی ہے، کہ اس حدیث کو میں نے نہیں دیکھا۔ اہم اور غور طلب بات یہ ہے کہ امام ابو یوسفؒ نے اس حدیث کو نقل کیا ہے لیکن اُس پر عمل نہیں کیا اگر اُن کے نزدیک قابل اعتماد ہوتی تو اُن کا خود اس پر عمل ہوتا۔ امام ابو یوسفؒ کا فتویٰ اور عمل بھی شاہد ہے کہ یہ حدیث صحیح نہیں ہے۔

مولانا نذیر حسین دہلویؒ لکھتے ہیں:

”دوسرا امر یہ کہ دارالحرب میں سود لینا حرام ہے یا حلال سواب اس مسئلہ کی تحقیق کا حقہ بیان کی جاتی ہے۔ پس سنو! فی الواقع متن حنفی میں مذکور ہے کہ سود لینا دارالحرب میں امام ابوحنیفہ کے نزدیک جائز ہے۔ بدلیل اس حدیث کے کہ لاربوا بین المسلم والحربی فی دارالحرب۔ لیکن یہ حدیث مانند شتر بے مہار کے ہے۔ کیونکہ یہ حدیث نزدیک محدثین و متاخرین کے ثابت نہیں ہوئی۔ اسی واسطے حافظ ابن حجر عسقلانی، صاحب فتح الباری نے درایۃ فی تخریج احادیث الہدایۃ میں کہا ہے کہ حدیث:

لاربوا بین المسلم والحربی فی دارالحرب، لم أجده لكن ذكره الشافعي ومن طريقه البيهقي قال قال أبو يوسف إنما قال أبو حنيفة هذا لأن بعض المشيخة حدثنا عن مكحول عن رسول الله صَلَّى الله عليه وسلم قال: لاربوا بين أهل الحرب، أظنه قال وأهل الإسلام انتهى، ما في دراية.

اس مقام میں بہت غور کرنا چاہیے کہ امام ابو یوسفؒ نے اس حدیث کو نقل کر دیا اور آپ اس پر عمل نہ کیا۔ کیونکہ ان کے نزدیک قابل اعتماد نہ ہوئی اور فی الواقع یہ حدیث مثل شتر بے مہار کے ہے۔ اس لیے کہ نہ سند متصل درمیان راوی مروی عنہ کے درجہ بدرجہ باسامی رواۃ پائی جاتی ہے اور نہ متن متین کہ لاربوا بین المسلم والحربی فی دار الحرب، متن صحیح ہے یا لاربوا بین اهل الحرب و اهل الإسلام متن صحیح ہے؟

ظاہر ہے کہ اہل حدیث کے نزدیک خبر معلق بلا اسناد و تعدیل مبہم مقبول نہیں، جیسا کہ شرح نخبة الفكر و تدریب الراوی شرح تقریب النوادی میں مذکور ہے۔ بالجلہ از روئے قواعد اہل حدیث و فقہ کے بمقابلہ نص قرآنی کے حدیث لاربوا بین المسلم الخ قابل اعتماد و استدلال کے ہرگز نہیں ہو سکتی نزدیک علمائے اہل فطانت و دیانت کے۔ بالفرض اگر حدیث مذکور ساتھ سند صحیح کے بھی پائی جاتی ہو۔ تاہم زیادت ساتھ خبر واحد کے نص قطعی قرآن پر ہرگز جائز نہ ہوگی۔۔۔

اب آگے سنو! کہ امام صاحب بواسطہ حدیث مذکور کے ربوا لینا دار الحرب ملک میں جائز رکھتے ہیں، نہ کہ دارالاسلام میں اور ہندوستان شرقاً و غرباً موافق شروط قرار دادہ امام صاحب کے دار الحرب نہیں۔ پس امام صاحب کے نزدیک بھی سود لینا ہندوستان و بنگالہ میں حرام و ناجائز ہو گا، کیونکہ دارالاسلام ہے تو اس صورت میں نزدیک تمام اہل حدیث و فقہ ... جاننا چاہیے کہ سود کا لینا دینا خواہ دارالاسلام میں ہو خواہ دار الحرب ملک میں حرام اور ممنوع ہے، نزدیک امام مالکؒ، امام شافعیؒ، امام احمد بن حنبلؒ، امام ابو یوسفؒ اور جمہور علماء رحمہم اللہ تعالیٰ کے، کیونکہ قرآن، حدیث اور اجماع صحابہؓ سے حرمت ربو ثابت ہے قطعاً، مگر امام ابو حنیفہؒ و محمدؒ فرماتے ہیں کہ دار الحرب میں کافر حربی سے سود لینا درست ہے جیسا کہ ہدایہ وغیرہ سے معلوم ہوتا ہے“ (۴۸)۔

ابو الوفاء ثناء اللہ امرتسریؒ:

ابو الوفاء ثناء اللہ امرتسریؒ (۴۹) بھی دار الحرب / غیر مسلم ملک میں کفار سے سودی لین دین کے عدم جواز کے قائل ہیں، انہوں نے اپنے فتویٰ میں کوئی نئی بات نہیں کہی، فتاویٰ نذیریہ میں موجود مولانا نذیر حسینؒ دہلوی کا تفصیلی فتویٰ نقل کرنے پر اکتفاء کیا گیا ہے (۵۰)۔

مفتی اعظم پاکستان مفتی محمد شفیعؒ

مفتی محمد شفیعؒ صاحب (۵۱) کی تحقیق یہ ہے کہ غیر مسلم ملک میں مقیم غیر مسلموں سے سود لینا جمہور

فقہاء کے نزدیک حرام ہے۔ مفتی محمد شفیعؒ صاحب کا کہنا ہے کہ: بعض فقہاء سود لینے کے جواز کے قائل ہیں لیکن سود دینا کسی بھی حال میں جائز نہیں اور اگر سود لے کر صدقہ کرنے کا ارادہ ہو تو بھی درست نہیں کیونکہ صدقہ کرنے کی نیت سے، جس طرح چوری کرنا ڈاکہ ڈالنا جائز نہیں اسی طرح سود لینا بھی جائز نہیں۔

مفتی صاحب نے اگرچہ غیر مسلم ملک میں حربیوں سے سود لینے کے جواز و عدم جواز کے بارے میں ائمہ مجتہدین کے دونوں اقوال ذکر کر دیے ہیں۔ لیکن انہوں نے ساتھ ساتھ اس امر کی بھی صراحت کر دی ہے کہ قرآن و سنت میں جس قدر سود کی حرمت سے متعلق وعیدیں آئی ہیں وہ ہر اعتبار سے قطعی ہیں انہیں دیکھ کر کوئی مسلمان جرأت بھی نہیں کر سکتا کہ جس معاملہ میں سود کا احتمال ہو اس کے پاس جائے۔ ان نصوص قطعہ کو سامنے رکھتے ہوئے سود کے شبہ سے بھی بچنا چاہئے۔

مفتی محمد شفیعؒ صاحب لکھتے ہیں:

”دارالحرب کے کفار سے سود لینا بھی جمہور ائمہ و علماء کے نزدیک حرام ہے۔ امام مالکؒ و امام شافعیؒ اور امام احمد بن حنبل اور ائمہ حنفیہ میں سے امام ابو یوسفؒ اسی حرمت کے قائل ہیں۔ البتہ امام اعظم ابو حنیفہؒ اور امام محمدؒ سے دارالحرب میں اس کا جواز منقول ہے اور طحاویؒ نے مشکل الآثار میں سفیان ثوریؒ اور ابراہیم نخعیؒ کا بھی یہی مذہب نقل کیا ہے۔ پھر بھی بعض مشائخ نے یہ شرط لگائی ہے کہ سود لینا جائز ہے دینا جائز نہیں.....“

پھر امام صاحب کے قول کا بھی بہت سے علماء محققین نے ایسا مطلب بیان کیا جو جمہور کے خلاف نہیں رہتا۔ نیز ہندوستان کے دارالحرب ہونے میں بھی علماء کا اختلاف ہے۔ نیز سود کے متعلق قرآن و حدیث میں جس قدر وعیدیں آئی ہیں جو ہر اعتبار سے قطعی ہیں ان کو دیکھ کر بھی کوئی مسلمان اس کی جرأت نہیں کرتا۔ جس معاملہ میں سود کا احتمال بھی ہو اس کے پاس جائے کیونکہ حدیث میں ہے کہ سود کے معاملہ میں بہت قسم کے گناہ آدمی کو ہوتے ہیں جس میں ادنیٰ گناہ ایسا ہے جیسے کوئی اپنی ماں سے زنا کرے۔ نیز حدیث میں ہے کہ سود سے جو آدمی درہم حاصل کرے وہ چھتیس زنا سے بھی بدتر ہے۔

اس لیے صحابہ و تابعین اور ائمہ اسلام نے اس بارہ میں ہمیشہ احتیاط کی جانب کو اختیار کیا ہے۔ خود حضرت فاروق اعظمؒ فرماتے ہیں: سود کو بھی چھوڑ دو اور اس کے شبہ کو بھی نیز شعیؒ حضرت فاروق اعظمؒ سے روایت فرماتے ہیں: کہ ایک چیز کے نو حصے حلال ہوں مگر دسویں میں سود کا شبہ ہو، تو ہم

ان نو حلال حصوں کو بھی سود کے خوف سے چھوڑ دیتے ہیں۔

لہذا کفار کے بینکوں سے سود لینے کے متعلق بھی علمائے محققین کا فتویٰ بنظر احتیاط اسی پر ہے کہ جائز نہیں ہے۔ اب رہا یہ امر کہ کوئی شخص روپیہ محض بغرض حفاظت بنک میں جمع کرے سود لینے کا ارادہ نہیں تو یہ بھی گناہ ہے اس واسطے کہ اس میں اعانت ہے سود خواروں کی اور کفار کی اور ان کی اعانت بالقصد حرام ہے۔ حدیث میں اُس شخص پر لعنت آئی ہے جو سود خوار کی اعانت معاملہ سود میں کرے۔

اگر سود لے کر صدقہ کرنے کا ارادہ ہو تو بھی درست نہیں کیونکہ صدقہ کرنے کی نیت سے جس طرح چوری کرنا ڈاکہ ڈالنا جائز نہیں اسی طرح سود لینا بھی جائز نہیں۔ البتہ اگر کسی غلطی سے سود لے لیا یا روپیہ بینک میں جمع کر دیا اور اس کا سود بینک میں جمع ہو گیا تو اب اس کو بینک میں چھوڑنا نہ چاہیے۔۔۔ بلکہ لے کر اس کا صدقہ کر دینا واجب ہے۔ لیکن یہ یاد رہے کہ اس صدقہ میں ثواب کی نیت نہ کرے ورنہ الٹا گناہ ہو گا بلکہ محض یہ سمجھ کر صدقہ کرے کہ میں اس غیث آمدنی سے بری ہو جاؤں۔ اس نیت سے اس کو صدقہ کا نہ سہی مگر ایک گناہ سے باز آنے کا ثواب بھی مل جائے گا (۵۲)۔

مفتی رشید احمد لدھیانویؒ:

مفتی رشید احمد لدھیانویؒ (۵۳) کی بھی تحقیق یہی ہے کہ غیر مسلم ملک میں کفار سے سود لینا حرام ہے۔ اسی طرح بینک، انشورنس کمپنیوں میں ملازمت کرنا بھی حرام و ناجائز ہے۔ البتہ مفتی صاحب غیر مسلموں کی شراب کی دکانوں پر ملازمت کرنے کے جواز کے قائل ہیں۔ مفتی صاحب نے یہ تو لکھا ہے کہ امام اعظم ابوحنیفہؒ کے قول کا بعض علماء نے ایسا مطلب بیان کیا ہے جس سے واضح ہوتا ہے کہ امام ابوحنیفہؒ بھی جمہور فقہائے کرام کی طرح دارالحرب میں کفار سے سود لینے کو حرام سمجھتے ہیں۔ مگر اُس توجیہ کا ذکر نہیں کیا جس کا انہوں نے حوالہ دیا۔

مفتی رشید احمد لدھیانویؒ لکھتے ہیں:

”دارالحرب ملک میں کفار سے سود لینا عند الجمہور حرام ہے، ائمہ ثلاثہ اور احناف سے امام ابو یوسف رحمہم اللہ تعالیٰ حرمت کے قائل ہیں، البتہ امام اعظم اور امام محمد رحمہما اللہ تعالیٰ سے دارالحرب میں سود لینے کا جواز منقول ہے۔ امام اعظم رحمہ اللہ تعالیٰ کے قول کا بھی بعض علماء نے ایسا مطلب بیان کیا ہے کہ جمہور کے خلاف نہیں رہتا، یعنی امام رحمہ اللہ تعالیٰ کے نزدیک بھی حرمت ہی ہے۔

قرآن میں سود خوروں سے اللہ و رسول اللہ صلی اللہ علیہ وسلم کی طرف سے اعلان جنگ ہے، حدیث میں بھی ربو سے متعلق اس قدر سخت وعیدیں آئی ہیں کہ انہیں دیکھ کر کوئی مسلمان شبہ ربو پر جرأت نہیں کر سکتا۔

بینک، انشورنس اور دوسرے سودی اداروں میں ملازمت ناجائز ہے، اس لیے کہ سود کفار کے لیے بھی حرام ہے۔ ایسے اداروں میں ملازمت کرنا اعانت علی المعصیۃ ہونے کی وجہ سے حرام ہے۔ قال اللہ تعالیٰ: وَلَا تَعَاوَنُوا عَلَى الْإِثْمِ وَالْعُدْوَانِ (المائدہ: ۲)۔ حرمت اُجرت کی دوسری وجہ یہ ہے کہ یہ اُجرت حرام مال سے ہے۔ شراب کا کاروبار اگر کافر کر رہا ہو تو اس میں مسلمان کے لیے ملازمت کی گنجائش ہے، کیونکہ ان کے ہاں شراب حلال ہے، البتہ شراب کی خرید و فروخت اور کسی کو پینے کے لیے دینا مسلمان کے لیے حلال نہیں“ (۵۴)۔

### سودی لین دین کے جواز کے قائلین فقہائے کرام

غیر مسلم ممالک میں غیر مسلموں سے سودی لین دین کے جواز کے قائلین میں سے علامہ عبدالحی لکھنویؒ، مولانا ارشاد حسین رامپوریؒ، مولانا احمد رضا خان بریلویؒ، مفتی شاہ محمد مظہر اللہؒ، مفتی کفایت اللہؒ، مفتی محمود حسن گنگوہیؒ، مفتی محمد امجد علی اعظمیؒ، مولانا مفتی ابو الخیر محمد نور اللہؒ، نعیمی، بصیر پوری، صاحبزادہ اقتدار احمد خان قادری اشرفی، مفتی جلال الدین کے اسمائے گرامی سرفہرست ہیں۔

علامہ عبدالحی لکھنویؒ:

مولانا عبدالحی لکھنویؒ (۵۵) غیر مسلم ممالک میں غیر مسلموں کے ساتھ سودی لین دین کے جواز کے بارے بحث کرتے ہوئے لکھتے ہیں:

”دارالحرب میں حربیوں سے سود لینا جائز ہے وکیل وصول کرے یا مؤکل کیونکہ نائب مثل منیب کے ہے فی الدر المختار ولا ربا بین حربی و مسلم مستأمن ولو بعقد فاسد او قمار ثمة لان مالہ مباح فیحل بوضاہ مطلقاً بلاعذر... الخ، یعنی مسلمان اور حربی کے درمیان ربو نہیں ہے اگرچہ عقد فاسد ہو یا قمار ہو کیونکہ مال حربی دارالحرب میں مباح ہے پس اُس کی رضامندی سے اُس کا مال ہر حال میں مطلقاً مباح ہے۔ امام ابو یوسف اور ائمہ ثلاثہ رحمہم اللہ اس کے خلاف ہیں اور ردالمحتار میں ہے کہ صاحب فتح القدیر نے کہا ہے پوشید نہیں ہے کہ اسی دلیل سے اُس عقد کی صحت ظاہر ہوتی ہے، جس میں مسلم کو نفع پہنچے ربو اس سے عام ہے کیونکہ اُس صورت کو بھی شامل ہے جب ایک درہم کی بیع بمعاضہ دو درہموں کے ہو مسلم و کافر دونوں کی جانب سے۔“

سیر کبیر اور اُس کی شرح میں ہے، جب مسلمان غیر اسلامی ملک میں امان لیکر داخل ہو تو اُس میں کچھ حرج نہیں کہ جس طریقے پر چاہے کافروں سے اُن کا مال اُن کی رضامندی سے وصول کرے کیونکہ اُس نے مال مباح کو حاصل کیا ہے بلا کسی غدر کے تو یہ اُس کے لیے درست ہو گا ... اگر مسلمان نے ربوا کا معاملہ حربی کے ساتھ دارالاسلام میں کیا اور اپنے وکیل کو قبضہ کرنے کے لئے دارالحرب / غیر مسلم ملک میں بھیجا تو جائز نہیں ہے کیونکہ ربوا کا معاملہ دارالاسلام میں ممنوع ہے اور اگر دارالحرب میں کیا تو البتہ جائز ہو گا“

سوال: ہندوؤں سے سود لینا جائز ہے یا نہیں؟

جواب: جائز نہیں ہے کیونکہ دارالاسلام میں سود لینا اور دینا حرام ہے۔ اللہ تعالیٰ نے فرمایا ﴿أَحَلَّ اللَّهُ الْبَيْعَ وَحَرَّمَ الرِّبَا﴾ اللہ تعالیٰ نے بیع کو حلال کیا ہے اور سود کو حرام اور اہل ذمہ معاملات میں مثل اہل اسلام کے ہیں۔ نصاب الاختساب میں ہے... شراب اور سُر کے احکام میں اور محرموں سے نکاح کرنے اور خدا کے علاوہ دوسروں کے عبادت کرنے کے سوا اہل ذمہ کا حال ہے مسلمانوں کا ایسا ہے جس سے مسلمان روکے جائیں گے اُس سے اہل ذمہ بھی روکے جائیں گے“ (۵۶)۔

مولانا ارشاد حسینؒ:

مولانا ارشاد حسینؒ (۵۷) کی تحقیق بھی یہی ہے کہ دارالحرب / غیر مسلم ملک میں کافروں سے سود لینا جائز ہے اور ان کا موقف یہ ہے کہ غیر مسلم ملک میں مسلمان اور غیر مسلموں کے درمیان سودی معاملات میں جو منافع ہوتا ہے اُس پر سود کا اطلاق نہیں ہوتا۔ کہ حقیقت میں وہ سود ہی نہیں ہے۔ مولانا ارشاد حسینؒ لکھتے ہیں:

”دارالحرب ملک میں کافروں سے سود لینا جائز ہے اور حقیقت میں وہ سود ہی نہیں ہے بلکہ مال کافروں کا واسطے اہل اسلام کے مباح ہے سوائے غدر کے جس طور سے لیا جاوے جائز ہے۔

فی الدر المختار ولا ربا بین حربی و مسلم مستامن ولو بعقد فاسد او قمار ثمة لان ماله مباح فیحل برضاه مطلقاً بلاعذر انتہی ، وفی السیر الکبیر و شرحا اذا دخل المسلم دار الحرب بامن فلا باس بان یاخذ اموالهم بطیب انفسهم بائ وجه کان لانه انما اخذ المباح علی وجه غیر من الغدر فیکون ذالک طیباً له انتہی واللہ سبحانہ اعلم وعلمہ اتم“ (۵۸)۔

اعلیٰ حضرت مفتی احمد رضا خان بریلوی:

اعلیٰ حضرت مفتی احمد رضا خان بریلوی (۵۹) نے غیر مسلم ملک میں حریوں سے سود لینے کے جواز کا فتویٰ دیا۔ حدیث لاربا بین المسلم والحربی فی دار الحرب اور امام اعظم ابوحنیفہؒ اور امام محمدؒ کی آراء سے استدلال کیا، اعلیٰ حضرت کا طرز استدلال سب سے منفرد ہے۔

اعلیٰ حضرت کا استدلال یہ ہے کہ یہ حدیث لاربا بین المسلم والحربی فی دار الحرب کس درجہ کی ہے؟ اس میں شک نہیں کہ حدیث احاد ہے جو آیت کریمہ ”أَحَلَّ اللَّهُ الْبَيْعَ وَ حَرَّمَ الرِّبَا“ کا مقابلہ نہیں کر سکتی، کیونکہ یہ آیت حرمت ربوا پر دلیل قطعی ہے اور حرمت بھی علی الاطلاق ہے۔ لہذا دلیل ظنی اس کے اطلاق کو کیسے ختم کر سکتی ہے؟ اور اس میں تقیید کیسے پیدا کر سکتی ہے؟ لیکن جب اس کی علت پر نظر جاتی ہے تو امام ابوحنیفہؒ کا موقف قوی معلوم ہوتا ہے اور اس مسئلے کا سود سے کوئی تعلق ہی نظر نہیں آتا۔

علت یہ کہ غیر مسلم ملک میں غیر مسلم کا مال غیر معصوم ہوتا ہے، جسے مسلمان اس کی رضامندی سے کسی بھی صورت میں لے سکتا ہے اور اس پر سب کا اتفاق ہے۔ تو اس صورت میں درحقیقت اپنے مال کے عوض کچھ زیادتی لینی نہ ہوئی بلکہ غیر مسلم کی رضامندی سے اس کا زائد مال کو لینا ہوا جو بالاتفاق جائز ہے۔ اگرچہ اُس زیادتی کو سود کا نام ہی کیوں نہ دیا جائے سود کہا جائے، ہاں اس صورت میں لینے والا اس کو سود سمجھ کر نہ لے کہ یہ ممنوع ہے بلکہ یہ سمجھ کر لے کہ غیر مسلم سے اس کی رضامندی کے ساتھ اس کے مباح مال میں سے ایک حصہ لیا ہے۔ اعلیٰ حضرت احمد رضا خان بریلویؒ نے اس موضوع پر مدلل و مفصل بحث کی ہے۔ جس میں بہت سے علمی نکات بیان ہوئے قارئین کے اعلیٰ استفادہ کے لیے چند اہم اقتباسات پیش خدمت ہیں۔ اگرچہ طرز تحریر قدیم اور قدرے مشکل ہے کیونکہ اردو عبارات میں عربی و فارسی جملے اور تراکیب کا استعمال بکثرت موجود ہے۔

اعلیٰ حضرت احمد رضا خان بریلویؒ لکھتے ہیں:

”سود قطعی حرام و کبیرہ عظیمہ ہے جس کا لینا کسی حال میں روا نہیں ہو سکتا مگر ہقیقۃً سود لینا ہو یا سود لینے کی نیت کو ایسا قصد معصیت ہی معصیت ہے۔ اگر یہ فعل واقع میں معصیت نہ ہو جیسے شربت براہ غلط شراب سمجھ کر پینا کہ وہ ہقیقۃً حلال سہی پر یہ تو اپنے نزدیک مرتکب گناہ ہوا..... لہذا علماء فرماتے ہیں:

لا ربابین المولیٰ وعبدہ لان العبد وما فی یدہ ملک لمولاه فلا یتحقق الربا وكذا لا ربا بین شریکی المفاوضة وكذا العنان كما فی الهدایة والدر وغیرہما ...

درمختار میں ہے:

وَالْأَصْلُ أَنَّ الْمُسْتَحَقَّ بِجِهَةٍ إِذَا وَصَلَ إِلَى الْمُسْتَحَقِّ بِجِهَةٍ أُخْرَى أُعْتَبِرَ وَاصِلًا بِجِهَةٍ مُسْتَحَقَّةٍ إِنْ وَصَلَ إِلَيْهِ مِنَ الْمُسْتَحَقِّ عَلَيْهِ.

یہاں تک کہ علمائے تحصیل مال مباح جس سے پہلے سے اس کا کوئی حق مستقر نہیں بحیلہ نام طرق ممنوعہ مثل ربا و قمار وغیرہما رکھی بشرطیکہ وہ طریقہ صاحب مال کہ رضامندی سے برتا گیا ہو یعنی لوٹ غدر سے پاک و جدا ہو۔

كَمَا نَصُّوا عَلَيْهِ فِي رِبَا الْمُسْتَأْمَنِّ وَمَقَامَرَةِ الْأَسِيرِ. فِي دَرِّ مَخْتَارٍ عَنِ السَّيْرِ الْكَبِيرِ وَشَرْحِهِ إِذَا دَخَلَ الْمُسْلِمُ دَارَ الْحَرْبِ مُلْكِيًّا أَوْ فُلَايَسًا بِأَنْ يَأْخُذَ مِنْهُمْ أَمْوَالَهُمْ بِطَبِيبٍ أَنْفُسِهِمْ بِأَيِّ وَجْهِ كَانَ لِأَنَّهُ إِنَّمَا أَخَذَ الْمَبَاحَ عَلَى وَجْهِ غَرَى عَنِ الْغَدْرِ فَيَكُونُ ذَلِكَ طَبِيبًا لَهُ وَالْأَسِيرُ وَالْمُسْتَأْمَنُّ سَوَاءٌ حَتَّى لَوْ بَاغَوْا دِرْهَمًا بِدِرْهَمَيْنِ أَوْ بَاغَهُمْ مِئْتَةً بِدِرْهَمٍ أَوْ أَخَذَ مَالًا مِنْهُمْ بِطَرِيقِ الْقِمَارِ فَذَلِكَ كُلُّهُ طَبِيبٌ لَهُ.

حضرت امیر المؤمنین امام المتقین سیدنا صدیق اکبر رضی اللہ تعالیٰ عنہ کا کفار مکہ سے بنام شرط باجائز حضور پر نور سید عالم صلی اللہ علیہ وسلم مال حاصل فرمانا، حالانکہ شرط شرعاً روا نہیں دلیل واضح ہے کہ نام ناجائز، امر جائز کو ناجائز نہیں کر دیتا ..... تو احیائے حق ثابت مجرد کسی اسم بے مسمیٰ کے باعث کیونکر ممنوع ہو سکتا ہے؟

زیادت ایضاً مقام یہ ہے کہ اصل حکم حقائق پر ہے نہ الفاظ پر مثلاً کوئی شخص اپنا قرض، مدیون سے واپس لے اور اُس کا نام ربا رکھے تو وہ ربا یا حرام نہ ہو جائے گا۔ یا دو قسم کے قرض ہوں ایک کی قسطوں کے ساتھ دوسرے کا بھی ایک حصہ برضائے مدیون خواہ بحالت انکار بلا رضاء لے لیا کرے تو وہ بھی ہرگز ربا نہیں ہو سکتا اگرچہ بلفظ ربا تعبیر کرے، کیونکہ حقیقت ربا یعنی فضل خالی عن العوض مستحق بالعقد اس پر صادق نہیں۔ ہاں اگر یہ اپنی جہالت سے اُسے حقیقت ربا سمجھے اور یہی جان کر اس کے لینے کا مرتکب ہو تو اگرچہ سود لینے کا اس پر گناہ نہیں ہے کہ جو اس نے لیا وہ سود عند اللہ نہیں مگر بقصد مخالفت شرع کسی فعل کا کرنا ضرور اس کے حق میں معصیت جداگانہ ہو گا۔ کہ یہ تو اپنے زعم میں حکم الہی کے خلاف ہی کر رہا ہے۔



لہذا علماء فرماتے ہیں اگر دُور سے کسی کپڑے کو زَن اجنبیہ سمجھ کر بہ نگاہ بد اس کی طرف نظر کرے گا، تو گنہگار ہو گا اگرچہ واقع میں وہ خالی کپڑا ہے کہ یہ تو اپنے نزدیک نافرمانی خدا پر اقدام کر رہا ہے... اور جب یہ دونوں نہ ہوں تو رہا نرا نام تو وہ بھی جب بے ضرورت و حاجت محض بطور لہو و لعب و ہزل ہو مکروہ ہونا چاہیے جیسے اپنی عورت کو ماں یا بہن کہنا کہ اس کے نام رکھنے سے نہ وہ حقیقتہً اس کی ماں بہن ہو جائے گی....

کافر حربی کا دارالحرب میں ہونا ضرور نہیں کما تشہد بہ مسائل المولیٰ والشركاء اشرف انتقائے حقیقت و قصد رہا درکار ہے کہ اس کے بعد نہ عند اللہ ارتکاب حرام نہ اپنے زعم میں مخالفت شرع پر اقدام۔ علماء نے مسئلہ حربی میں قید دارالحرب ذکر فرمائی اس کا منشاء اخراج متامن ہے کہ اس کا مال مباح نہ رہا۔  
ردالمحتار میں ہے:

قوله ثمه أى فى دارالحرب قيد به لانه لو دخل دارنا بأمان فباع منه مسلم درهمًا بدرهمين لايجوزُ إتفاقاً - ہدایہ میں ہے لا ربا بین المسلم والحربی فی دارالحرب بخلاف المستامن منهم لأن مالہ صارَ محظوراً بعقد الأمان. فتح القدیر میں ہے إطلاق النصوص فی المال المحظور وإنما یحرمُ علی المسلم إذا کان بطریق الغدر فإذا أخذ بغير الطريق المشروعة یكونُ غَدْرًا....

ان تقریروں سے خوب روشن ہو گیا کہ حاشا اللہ ہمارے ائمہ کرام رضی اللہ تعالیٰ عنہم نے ہرگز کسی صورت ربوا کو حلال نہ ٹھہرایا یہ غیر مقلدوں کا محض افتراء ہے بلکہ ان مواقع میں کہ حکم جواز ہے وجہ یہ کہ وہ ربوا ہی نہیں اپنا حق یا کوئی مال مباح ایک ذریعہ جائز سے حاصل کرنا ہے اگرچہ بہ ضرورت و مصلحت اس شخص نے اسے کسی لفظ سے تعبیر کیا ہو لہذا علماء ان مسائل میں لا ربا فرماتے ہیں نہ کہ یَحِلُّ الرِّبَا والعیاذ باللہ تعالیٰ.

تنبیہ: اگرچہ ہمارے کلام سابق سے متبیین ہوا کہ مسلم و حربی میں دارالحرب میں نفی رہا برہنائے انتقائے عصمت و وجود اباحت ہے نہ برہنائے انتقائے شرف دارمگر ہم اس مطلب کی مزید توضیح کرتے ہیں۔  
فأقول وبالله التوفیق اگر اس سے یہ مقصود ہو کہ تحریم محرمات بوجہ شرف دارتھی دارالحرب میں کہ یہ شرف مفقود حرمت مفقود و لہذا وہاں غضب و ربا حلال و موجب ملک ہے تو بدلیہً باطل احکام الہیہ دارِ دون دارِ پر موقوف نہیں نہ اختلاف زمین کسی حرام شے کو حلال کر سکتا ہے

فَإِنَّ الْعِبَادَ لِلَّهِ وَالْبِلَادَ لِلَّهِ وَالْمُلُوكَ لِلَّهِ تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ  
لِلْعَالَمِينَ نَذِيرًا وَقَالَ اللَّهُ تَعَالَى وَحَيْثُمَا كُنْتُمْ قُولُوا أُجَاهُكُمْ شَطْرَ الْمَسْجِدِ الْحَرَامِ وَقَالَ  
اللَّهُ : فَاقْتُلُوهُمْ حَيْثُ تَقِفْتُمُوهُمْ . وَقَالَ صَلَّى اللَّهُ تَعَالَى عَلَيْهِ وَسَلَّمَ : جُعِلَتْ لِيَ الْأَرْضُ  
مَسْجِدًا وَطَهْرًا فَأَيُّمَا رَجُلٍ مِنْ أُمَّتِي أَدْرَكْتُهُ الصَّلَاةَ فَلْيُصَلِّ ....

پس ثابت ہوا کہ کوئی حرام بوجہ اشغائے شرف دار حلال نہیں ہو سکتا تو دارالحرب میں کسی شے  
حلت فی نفسہ اس کی حلت ہے کہ باختلاف دار مختلف نہ ہوگی۔ رہا وہاں مذکورہ کا حلال ہونا وہ ہرگز  
اس بنا پر نہیں کہ یہ محرمات وہاں حلال ہیں بلکہ وجہ یہ ہے کہ ان محرمات کی حقیقت عصمت و مظلوریت  
پر مبنی۔ اور وہ وہاں معدوم تو حقیقتہً ان کی حقیقت ہی ان صورتوں میں منشی اگرچہ مجرد صورت و اسم  
باقی ہو اور حکم حقیقت پر ہے نہ اسم و صورت پر کمالات یخفی۔

اگر یہ مقصود ہو، کہ امور مذکورہ اگرچہ حقیقتہً محرمات نہیں مگر دارالاسلام میں بوجہ شرف دار، ان کا  
صرف نام و صورت ہی حرام، تاہم بالیقین باطل کہ بدہیئہ مدار احکام حقائق ہیں نہ اسم بے مسمی، ورنہ  
معاملہ مولیٰ و عبد و شرکاء مفاوضہ و شرکاء عنان کہ اسم مجرد وہاں بھی موجود ہرگز جائز نہ ہوتا نہ مسئلہ ظفر  
بالحق میں اخذ بالجبر و اخذ خفیۃً کی اجازت ہوتی۔ کہ صورت غصب و سرقہ یقیناً ہے گو حقیقت بوجہ  
عدم مظلوری منشی صورت سرقہ کا جواز تو عبارات سالفہ میں گذرا۔

صورت غصب کی حلت یہ ہے:

قال فی الدر وحیلة الجواز أن يعطى مديونه الفقير كأنه ثم ياخذها عن ذئنه ولو امتنع  
المديون مديدةً واخذها لكونه ظفر بجنس حقه وبالجملة .

یہ دونوں مقدمے کہ دارالحرب / غیر مسلم ملک حرام کو حلال نہیں کرتی اور دارالاسلام کسی اسم  
بے مسمی کو حرام نہیں فرماتی۔

تقریحات بے شمار سے واضح و آشکار تو مانحن فیہ میں تفرقہ بین دار و دار کی طرف کوئی سنبیل  
نہیں۔ صورت غصب و سرقہ و نام عقد فاسد سے فرق ناممکن کہ اگر مجرد اسم و صورت محرم ہو تو غصب  
و سرقہ کیوں محرم نہ ہوئے اور نہ ہو تو نام عقد فاسد کیوں حرام کرنے لگا بلکہ غصب و سرقہ و عقود فاسد  
سے اشد و انجست ہیں۔ کہ یہ بعد قبض مفید ملک ہو جاتے ہیں اگرچہ بوجہ خبیث اور وہ اصلاً مورث  
ملک نہیں۔

هذا ما عندی والعلم بالحق عند ربی واللہ سبحانہ وتعالیٰ أعلم وعلمہ جل مجدہ اتمم

وا حکم“ (۶۰)۔

مفتی محمد مظہر اللہ:

مفتی محمد مظہر اللہ (۶۱) کی تحقیق بھی یہی ہے کہ مسلمان کے لیے غیر مسلم ملک میں غیر مسلم سے اضافی رقم لینا اس وجہ سے جائز نہیں ہے کہ اس سے سود لینا جائز ہے بلکہ اُس کی وجہ یہ ہے کہ غیر مسلم ملک میں غیر مسلم کا مال غیر معصوم ہوتا ہے، لہذا غیر مسلم سے اُس کی رضا مندی سے اضافی رقم لینے پر سود کا اطلاق نہیں ہوتا۔ مفتی محمد مظہر اللہ لکھتے ہیں:

”اور فقہاء نے جو تعریف دارالحرب کی ہے وہ ہندوستان پر صادق نہیں آتی اس لئے یہاں حربی سے سود لینا جائز نہیں اور اگر قید اتفاقی بھی مان لی جائے تب بھی قید احترازی کا احتمال یقینی ہے فاذا جاء الاحتمال بطل الاستدلال، پس آیت کریمہ کا حکم اپنے اطلاق پر باقی ہے اور مسلم کو حربی سے مال لینا نہ اس وجہ سے جائز ہے کہ اس سے سود لینا جائز ہے بلکہ اس وجہ سے کہ دارالحرب میں اس کا مال غیر معصوم ہے۔ پس جب تک ہندوستان کا دارالحرب ہونا ثابت نہ ہو حربی کے مال کا غیر معصوم ہونا ہندوستان کے اندر نہیں کہا جاسکتا پس اُس سے ایسی زیادتی سود ہوگی اور وہ حرام ہے اس کو لے کر اپنے صرف میں (یعنی استعمال میں) لانا حرام ہے۔ ہاں اگر اس غرض سے لے کر غرباء کو دے کہ اس زیادتی کو اعانت کفر میں نہ صرف کیا جاسکے تو گنجائش ہے فقط واللہ تعالیٰ اعلم“ (۶۲)۔

مفتی کفایت اللہ دہلوی

مفتی کفایت اللہ دہلوی (۶۳) نے بھی غیر مسلم ملک میں غیر مسلموں سے سودی معاملات کے جواز کا فتویٰ دیا، اس کے ساتھ ساتھ اس امر کی وضاحت کر دی کہ مسلمانوں کے لیے غیر مسلم ملک میں کافروں کو سود دینے کی اجازت نہیں ہے۔ مفتی کفایت اللہ دہلوی لکھتے ہیں:

”ہندوستان دارالحرب ہے اس میں غیر مسلم سے سودی معاملات کرنے کی اباحت ہے بینک اور ڈاکخانہ کے سیونگ بینک سے سود کی رقم وصول کر لی جائے اور غرباء و فقراء و طلباء کے مصارف میں خرچ کر دی جائے۔“ ”ہندوستان دارالحرب ہے مگر مسلمانوں کو سود دینا تو دارالحرب میں بھی جائز نہیں ڈاک خانہ و بینک سرکاری سے سود لینا چاہیے اور بنظر احتیاط اس کو رفاہ عام کے کاموں میں خرچ کر دینا چاہیے (۶۴)۔

## مفتی محمود حسن گنگوہیؒ:

مفتی محمود حسن گنگوہیؒ (۶۵) حربی کافر سے سود لینے کے جواز و عدم جواز سے متعلق بحث کرتے ہوئے لکھتے ہیں:

”سود کی حرمت نص قطعی سے ثابت ہے، أَحَلَّ اللَّهُ الْبَيْعَ وَحَرَّمَ الرِّبَا۔ جو شخص سود سے احتراز نہ کرے اس کے متعلق ارشاد ہے: فَإِنْ لَمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ.... حدیث میں سود کھانے والے پر لعنت وارد ہوئی ہے۔ عن جابر بن عبد اللہ قَالَ لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَكِلَ الرِّبَا وَمُوكِلَهُ۔ اس لیے علی الاطلاق تو کوئی اہل علم بھی جواز سود کا قائل نہیں ہو سکتا۔ البتہ دارالحرب میں مسلم مستامن کو کافر حربی سے طرفین رحمہما اللہ کے قول کے مطابق سود لینے والے کے لئے گنجائش ہے اور امام ابو یوسف اور ائمہ ثلاثہ رحمہم اللہ تعالیٰ کے نزدیک اس صورت میں بھی ناجائز ہے“ (۶۶)۔

## مفتی محمد امجد علی اعظمیؒ:

مفتی محمد امجد علی اعظمیؒ (۶۷) کا موقف بھی یہ ہے کہ سود لینا دینا حرام ہے، البتہ غیر مسلم ملک میں کافروں کا مال اُن کی رضامندی سے لیا جاسکتا ہے بشرطیکہ دھوکہ و فراڈ سے یہ مال حاصل نہ کیا گیا ہو۔ کیونکہ کافر غیر ذمی کے مال پر سود کا اطلاق نہیں ہوتا، اس سے جو مال حاصل ہو وہ حلال ہے اگرچہ کافر سود کہہ کر دے رہا ہو مگر لینے والے کو چاہیے کہ اُسے سود نہ سمجھے، کیونکہ سود کے لیے مال معصوم شرط ہے۔ گورنمنٹ جو روپیہ سود کہہ کر دیتی وہ سود نہیں مگر لینے والا سود سمجھ کر نہ لے۔ غیر مسلم ملک ہو یا دارالاسلام ہو، مسلمان اور حربی کافر کے درمیان کوئی عقد سود کے زمرے میں نہیں آتا۔ کافروں کے بینکوں اور ڈاکخانوں میں جمع شدہ رقم پر زائد رقم لینا جائز ہے مگر نیت سود لینے کی نہ ہو۔ ہندوستان کے کفار سے بذریعہ عقود فاسدہ ان کے اموال لینا جائز ہے۔

ذیل میں مفتی محمد امجد علی اعظمیؒ کے فتاویٰ کے چند اقتباسات پیش کیے جاتے ہیں:

”سود لینا دینا حرام ہے۔ قَالَ اللَّهُ تَعَالَى: أَحَلَّ اللَّهُ الْبَيْعَ وَحَرَّمَ الرِّبَا۔ حدیث میں ہے لَعَنَ رَسُولُ اللَّهِ عَلَيْهِ وَسَلَّمَ أَكِلَ الرِّبَا وَمُوكِلَهُ وَكَاتِبَهُ وَشَاهِدِيهِ قَالَ وَهَمُ سَوَاءٌ“ سود بہر حال حرام ہے۔ مسلمان سے لیا جائے یا کافر سے۔ ہندوستان میں ہو یا عرب میں۔ ہاں اگر نہ سود کہا جائے نہ سود کی نیت ہو بلکہ ایک مباح مال سمجھ کر لیتا ہو کہ کافر حربی کا مال مسلمان کے لیے مباح ہے جب تک

غدر یعنی عہد شکنی نہ ہو تو اُس میں حرج نہیں۔ مثلاً ہندو کو سو روپے دیے اور ٹھہرا لیا کہ سال بھر پر سوا سولوں گا۔ رد المختار میں ہے:

”فی کافی الحاکم وإن بايعهم الدّهرهم بالدّهرهم نقداً أو نسيئةً... فلا بأس بذلك لأنّ له أن يأخذ أموالهم برضاهم“۔

”سود حرام ہے۔ قَالَ اللّٰهُ تَعَالٰی: وَحَرَّمَ الرِّبَا۔ ہاں کفار غیر ذمی سے جو مال بغیر غدر حاصل ہو وہ حلال ہے اور وہ سود نہیں، اگرچہ وہ کافر سود کہہ کر دیتا ہو مگر اس لینے والے کو چاہئے کہ اسے سود نہ سمجھے کہ سود کے لیے مال معصوم شرط ہے۔ طحاوی علی الدر میں ہے شرط الرِّبَا عَصْمَةُ الْبُدْلَيْنِ جَمِيعًا۔ اور اُن کے اموال مباح، ہدایت و فتح القدیر و عتایہ و جامع الرموز و جوہرہ تیرہ و بحر الرائق و در مختار وغیرہا میں ہے لِأَنَّ مَا لَهُمْ مُبَاحٌ فِي دَارِهِمْ۔

”وہ روپے کہ بینک یا گورنمنٹ اسے سود کہہ کر دے اُن کا لینا جائز ہے، کہ یہ سود نہیں۔ سود اس زیادتی کو کہتے ہیں جو عقد میں مشروط ہو اور اگر عقد میں شرط نہ ہو وقت ادا کچھ زیادہ دیا تو یہ سود نہیں... ہاں اس کا خیال رکھے کہ لیتے وقت یہ نیت سود نہ لے کہ سود سمجھ کر لینا گویا اپنے طور پر حرام لینا ہے اور خلاف شرع کرنا ہے اگرچہ یہ نیت مال کو حرام نہ کرے گی مگر یہ فعل حرام ہو گا۔ بلکہ اس نیت سے لینا چاہئے کہ ایک شخص اپنی خوشی سے اپنا مال دے رہا ہے مجھے اُس کا لینا جائز ہے۔“

”کافر حربی کا مال مباح ہے یعنی عہد شکنی نہ ہو کہ غدر حرام ہے اور وہ صورت بھی جائز نہیں کہ ذلت کا سامنا ہو کہ مسلمان کی عزت کا تحفظ نہایت ضروری ہے۔“

”ہندوستان کے کافر نہ ذمی ہیں نہ متامن کیونکہ ذمی یا متامن کا وجود سلطنت اسلام سے وابستہ ہے اور جب سلطنت نہیں تو نہ ذمی نہ متامن لہذا ہم کو غدر جائز نہیں۔ اور اُن کے اموال جو اُن کی خوشی سے ہمیں ملیں لینا جائز۔ سلطنت یا کوئی بینک جس کے پاس روپیہ رکھا گیا اگر اصل سے زائد کر کے کچھ رقم دے اُس کا لینا حلال طیب، تفریحات بالا سے ثابت ہوا کہ وہ ہرگز سود نہیں۔ زیادہ سے زیادہ یہ کہ دینے والے نے اُسے سود کہہ کر دیے ہیں اُن کے کہنے سے سود نہیں ہو سکتا کہ جو چیز سود نہ ہو اُسے سود کوئی کہہ دے تو سود نہ ہوگی۔“

”سود لینا دینا دونوں حرام ہے۔ مگر جبکہ بینک کفار غیر ذمی کا ہو جیسا کہ یہاں (ہندوستان) کے بینک نہ مسلم کے ہیں نہ ذمی کے اور بینک والے اس کے روپیہ سے کچھ زیادہ دیتے ہیں اور اُسے سود

کہتے ہیں یہ حقیقۃً سود نہیں لہذا اگر لینے والا سود سمجھ کر نہیں لیتا ہے بلکہ یہ جان کر لیتا ہے کہ یہ کافر کا مال ہے جو اپنی خوشی سے دیتا ہے تو اس کے لینے میں کوئی حرج نہیں“ (۶۸)۔

مفتی، ابوالخیر محمد نور اللہ نعیمی، بصیر پوری:

مفتی، ابوالخیر محمد نور اللہ نعیمی، بصیر پوری، (۶۹) کے پاس انگلینڈ سے چھ نکات پر مشتمل ایک سوالنامہ آیا جو کہ غیر مسلم ممالک میں مسلمانوں کے لیے سودی معاملات کے جواز و عدم جواز سے متعلق ہے۔ مفتی صاحب نے تحقیقی انداز میں مدلل فتویٰ دیا۔ جس کا خلاصہ یہ ہے کہ غیر مسلم ممالک میں مسلمانوں اور غیر مسلموں کے درمیان سودی معاملات پر ریوا و سود کا اطلاق نہیں ہوتا بشرطیکہ مال کے حصول میں دھوکہ و خیانت شامل نہ ہو اور وہ مال کافر کی رضامندی سے حاصل کیا جائے۔

قارئین کے استفادہ کے لیے استفتاء اور فتویٰ نقل کیا جاتا ہے:

استفتاء: غیر مسلم ممالک میں مسلمانوں کے لیے سود دینا یا لینا جائز ہے یا نہیں؟ اس وقت انگلینڈ میں لاکھوں مسلمان آباد ہیں جنہیں درج ذیل مسائل درپیش ہیں:

۱۔ مسجد کمیٹی، مسلم ویلفیر کمیٹی یا مسلم فیوزل (کفن دفن) کمیٹی وغیرہ اپنے مقاصد کی تکمیل کے لیے اپنے متعلقہ ارکان سے چندہ اکٹھا کر کے ایک فنڈ قائم کرتے ہیں اور حفاظت کی خاطر بینک میں رکھتے ہیں۔ بینک اس رقم پر سود دیتا ہے جو اس رقم میں جمع ہوتا رہتا ہے۔

۲۔ مزدوری پیشہ لوگ اپنے پس انداز اثاثے بینکوں میں جمع کراتے ہیں اور بینک اس میں قانون کے مطابق سود کا اضافہ کرتا ہے۔

۳۔ بعض اشخاص کئی ضرورتوں کے لیے بینک یا فنانس کمپنیوں سے قرضے لیتے ہیں اور بینک اس قرض پر سود وصول کرتے ہیں۔

۴۔ رہائشی مکانوں کی خریداری کا معاملہ بہت سنگین ہے۔ یہاں مکان اتنے مہنگے ہیں کہ کوئی بھی شخص پہلی رہائش کے لیے مکان نہیں خرید سکتا، لہذا اسے بینک، فنانس سوسائٹی سے پانچ، دس یا پندرہ سال کے لیے قسطوں پر قرضہ حاصل کرنا پڑتا ہے جسے مارگج کہتے ہیں۔ اس قرضہ پر بینک یا فنانس سوسائٹی سود وصول کرتی ہے حتیٰ کہ کئی مسجد کمیٹیاں بھی نماز روزہ کے لیے کوئی عمارت برائے مسجد خریدنا چاہیں اور اپنے ارکان و دیگر امدادی احباب کے تعاون کے باوجود مطلوبہ رقم مہیا نہیں کر سکتیں تو مجبوراً بینک کی طرف رخ کرتی ہیں اور مارگج کے مرحلہ سے گزرتی ہیں یعنی متعلقہ عمارت کے کاغذات بینک میں

رکھ کر مطلوبہ رقم حاصل کرتے ہیں اور اس پر سود ادا کرتے ہیں۔

۵۔ کچھ عرصہ سے پاکستانی بینکوں نے بھی اپنی شاخیں قائم کی ہیں:

اگر سود ہر حال میں ناجائز ہے پھر تو ٹھیک ہے اور اگر غیر مسلم بینک سے جائز ہے تو مسلم بینک یا کمیٹی کے بارے میں کیا حکم ہے، اگر اس کے لیے بھی وہی حکم ہے تو فیہا بصورت دیگر مسلمان سود وغیرہ کی جائز سہولت کے پیش نظر پاکستانی بینک سے لین دین نہ رکھیں تو قومی و ملکی مفاد پر اثر پڑتا ہے۔

۶۔ انٹرنس جو سود اور بجا کی ترقی یافتہ صورت ہے غیر مسلم ممالک میں بھی کیا اس کے دارالاسلام والے احکام ہیں یا دارالحرب میں کچھ گنجائش ہے؟ اور مسلمان اپنے مال اولاد کے حفظ ماقدم کے تحت غیر مسلم ممالک میں انٹرنس کرا سکتے ہیں؟۔

مفتی، ابو الخیر محمد نور اللہ نعیمیؒ ان سوالات کا جوابات دیتے ہوئے لکھتے ہیں:

”مال حربی معصوم مباح ہے۔ جب مسلم اس پر غدر و خیانت کے سوا اس کی رضا سے قبضہ کر لے تو مالک ہو جاتا ہے۔ لہذا اس میں ربا جاری ہی نہیں ہوتا۔ بدائع الصنائع، ۱۹۱:۵، میں ہے:

فَمِنْهَا أَنْ يَكُونَ الْبَدَلَانِ مَعْصُومِينَ فَإِنْ كَانَ أَحَدُهُمَا غَيْرَ مَعْصُومٍ لَا يَتَحَقَّقُ الرِّبَا عِنْدَنَا. وَعَلَى هَذَا الْأَصْلِ يُخْرَجُ مَا إِذَا دَخَلَ مُسْلِمٌ دَارَ الْحَرْبِ تَاجِرًا فَبَاعَ دِرْهَمًا بِدِرْهَمَيْنِ، أَنَّهُ يَجُوزُ عِنْدَ أَبِي حَنِيفَةَ وَمُحَمَّدٍ رَضِيَ اللَّهُ تَعَالَى. نِيزِ إِي مِیں ہے وَلَهُمَا أَنَّ مَالَ الْحَرْبِيِّ لَيْسَ بِمَعْصُومٍ بَلْ هُوَ مَبَاحٌ فِي نَفْسِهِ إِلَّا أَنَّ الْمُسْلِمَ الْمُسْتَأْمَنَ مَنَعَ مِنْ تَمْلِكِهِ بِغَيْرِ رِضَاهُ لِمَا فِيهِ مِنَ الْغَدْرِ وَالْخِيَانَةِ الْخ.

اور یونہی قدوری اور اس کی شرح الجوهر النيرة ۳۶۲:۱ میں ہے بتقریر حسن جدّا۔ اور یونہی تنویر الأبصار، الدر المختار، طحطاوی علی الدر، ۱۱۲:۳، طحطاوی کے لفظ یہ ہیں وقد تقدم أن شرط الربوا عصمة البدلين جميعاً. اور یوں ہی ہدایہ اور اس کی شرح عینی، ۱۶۵:۳ میں ہے۔

عینی علی الہدایہ اور فتح القدیر مبسوط وغیرہا میں حدیث مرسل ہے:

وَالنَّظْمُ لِلْسَرِخْسِيِّ عَلَيْهِ الرَّحْمَةُ ذَكَرَ عَنْ مَكْحُولٍ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ: لَا رِبَا بَيْنَ الْمُسْلِمِينَ وَبَيْنَ أَهْلِ الْحَرْبِ. وَهَذَا الْحَدِيثُ إِنْ كَانَ مَرْسَلًا فَمَكْحُولٌ فَقِيهِ ثِقَّةٌ الْمُرْسَلُ مِنْ مِثْلِهِ مَقْبُولٌ وَهُوَ دَلِيلٌ لِأَبِي حَنِيفَةَ وَمُحَمَّدٍ رَحِمَهُمَا اللَّهُ.

حالانکہ جب کوئی مجتہد کسی حدیث سے استدلال کرے تو وہ صحیح حدیث ہے۔

کما فی کشف الغمۃ والشامی، ۵۱:۴ والنظم له أن المجتهد إذا استدلل بحديث كان  
تصحیحاً له کما فی التحریر وغیرہ۔ اور اس میں دونوں صورتیں برابر ہیں مسلمان کو نفع  
پہنچے یا حربی کو۔ چنانچہ مبسوط، ۵۹:۱۴، فتح القدیر اور عنایۃ، ۱۷۸:۶، طحطاوی  
علی الدر، ۱۱۲:۳، والنظم من المبسوط، ویستوی إن كان المسلم أخذ الدرهمین با  
الدرهم أو الدرهم با الدرهمین لأنه طیب نفس الکافر بما أعطاه، قلّ ذلك أو کثر  
وأخذ ماله بطریق الإباحة کما قررناه۔

نمبر ۴ تک جوابات واضح ہو گئے اور نمبر ۶ کا یہی جواب ہو گیا کہ یہ سب سود نہیں اور جائز  
ہے۔ باقی نمبر ۵ کا معاملہ ذرا سنگین ہے۔ مگر اب پاکستانی بینک بھی سود نہیں کہتے بلکہ منافع کے نام  
سے دیتے ہیں۔ تو ظاہر یہی کہ یہ ایک مضاربت کی صورت ہے گو فاسد ہی ہو، تو قبضے سے ملک  
ثابت ہو جاتا ہے اور پاکستانی بینکوں کے ہوتے ہوئے غیر مسلم بینکوں کی طرف میلان قومی اور ملکی  
وقار سخت مجروح ہوتا ہے جو اس سے بھی بُرا ہے۔ بہر حال مجھے تو یہی معلوم ہوتا ہے کہ مضاربت کی  
بناء پر ہے۔

مبسوط، ۵۸، ۵۷:۱۴، میں ہے:

إن فعل المسلم يجب حمله على أحسن الوجوه مأمکن، شامی، ۳۶۳:۳، میں ہے:  
حمل أحوال المسلمين على الصلاح واجب۔ اور ارشاد رب العالمین ہے: إن بعض  
الظنّ اثم، الحجرات: ۱۲۔ وقد جاء النهی فی الأحادیث المبارکة على الظن  
السوء“ (۷۰)۔

صاحبزادہ اقتدار احمد خان قادری اشرفی:

صاحبزادہ اقتدار احمد خان قادری اشرفی (۷۱) نے بھی غیر مسلم سے سود لینے کے جواز سے متعلق  
مفصل بحث کی ہے۔ حربی کافر سے سود لینے کے جواز کی بنیاد قرآن کی آیات، حدیث لاربا بین  
المسلم الخ، امام اعظم ابوحنیفہ کے موقف، فنی اور عقلی استدلال کو بنایا ہے اور امام اعظم ابوحنیفہ کے  
موقف کی تائید کرتے ہوئے اُسے قرآن و سنت کے مطابق قرار دیتے ہوئے دارالحرب میں سود لینے  
کے حلال و جائز ہونے کا فتویٰ دیا۔



صاحبزادہ اقتدار احمد خان قادری اشرفی نے دعویٰ کیا ہے کہ قرآن مجید یا احادیث کی کتب مبارکہ میں ایک بھی ایسی آیت یا حدیث نہیں ہے جس میں غیر مسلم ملک کے کفار سے سود لینے کی ممانعت کی گئی ہو۔ اس طرح کی کوئی بھی آیت اور حدیث مشہور یا غیر مشہور، مرسل یا خبر واحد نہیں ہے جس سے حربی کافر سے سود لینے کی ممانعت کی گئی ہے اور سود کی حرمت کی جتنی بھی آیتیں ہیں یا احادیث مبارکہ ہیں وہ سب کی سب مسلمان سے سود لینے دینے کی ہیں۔ یعنی کوئی مسلمان ایسے شخص سے سود نہ لے جو مسلمان ہو یا مسلمانوں کی طرح اس کا مال شرعاً محفوظ ہو۔ دارالحرب کے کفار سے سود کا حرام ہونا کہیں ثابت نہیں۔

صاحبزادہ اقتدار احمد خان قادری اشرفی، جو کہ عرصہ دراز سے برطانیہ میں مقیم ہیں اور مسلمانوں کی دینی رہنمائی کا فریضہ انجام دے رہے ہیں۔ مفتی صاحب نے وضاحت کی ہے کہ برطانوی حکومت بھی ان کی تحقیق پر اعتماد کر کے فیصلے کرتی ہے۔ مفتی صاحب لکھتے ہیں:

”یہ مجھ پر میرے رب تعالیٰ کا کرم ہے کہ اس وقت دنیا بھر کے بیشتر ممالک میں کہیں کوئی فتویٰ لکھے تو مسلمان لوگ اس وقت تک اعتماد نہیں کرتے جب تک مجھ سے اس کی صحت و درستی کی تائید و تصدیق نہیں کرا لیتے خواہ پاکستان ہو یا ہندوستان یا سعودی عرب خواہ مرکز روحانیت کچھوچھ شریف ہو یا مرکز سنیت بریلی شریف ہو، تمام لوگ میری تحقیق و تفتیش پر مکمل بھروسہ و یقین کرتے ہیں.... طلاق اور بہت سے جھگڑوں کے فیصلوں کے لیے خود حکومت برطانیہ کہتی ہے کہ اپنے مذہبی ذمہ دار علماء سے اسلامی فتاویٰ لاؤ ہم اس کے مطابق تمہارے فیصلے کر دیں گے۔ خود میرے فتاویٰ سے یہاں بہت سے فیصلے جاری کئے گئے ہیں“ (۷۲)۔

صاحبزادہ اقتدار احمد خان اشرفی قادری، حربی کافر سے سود لینے کے جواز سے متعلق فتویٰ دیتے ہوئے لکھتے ہیں:

”دارالحرب میں ربو بالکل حلال و جائز ہے۔ قرآن مجید، احادیث پاک اور فقہ حنفی سے عظیم ثبوت، دلائل امام اعظم ابو حنیفہ رضی اللہ تعالیٰ عنہ کے مسائل فقہ و اجتہاد بالکل قرآن مجید اور احادیث پاک کے مطابق ہیں آپ کا ہر چھوٹا بڑا مسئلہ باضابطہ اور ثبوت دلائل کے ساتھ ہے۔ جبکہ دیگر ائمہ ثلاثہ کے مسائل قیاسات کے سہارے اور منشاء نص کے خلاف ہیں۔“

”اس مسئلہ ربو میں دیگر فقہائے کرام نے بظاہر بڑی شد و مد سے قرآن و حدیث کے دلائل

پیش کیے ہیں اور امام اعظم کے خلاف مسئلہ بنانے کی کوشش کی ہے۔ لیکن سراسر مقصدِ آیت و رمز روایت کے مخالف چلے ہیں۔ قرآن مجید یا احادیث کی کتبِ مبارکہ میں ایک بھی ایسی آیت یا حدیث نہیں ہے جس میں دارالحرب کے کفار سے سود لینے کی ممانعت کی گئی ہو۔

دنیا بھر کے علماء سے ہمارا چیلنج و مطالبہ ہے کہ کوئی عالم اس طرح کی کوئی آیت اور حدیث مشہور یا غیر مشہور، مرسل یا خبر واحد نہیں دکھا سکتا۔ سود کی حرمت کی جتنی بھی آیتیں ہیں یا احادیث مبارکہ ہیں وہ سب کی سب مسلمان سے سود لینے دینے کی ہیں۔ یعنی کوئی مسلمان ایسے شخص سے سود نہ لے جو مسلمان ہو یا مسلمانوں کی طرح اس کا مال شرعاً محفوظ ہو۔ دارالحرب کے کفار سے سود کا حرام ہونا کہیں ثابت نہیں۔“

”چونکہ سود کی حرمت کا تعلق صرف مسلمانوں سے لینے دینے میں ہے، اس لیے قرآن مجید نے جہاں کہیں بھی رو کی حرمت کا ذکر کیا وہاں پہلے تاکید سے ایمان والوں کا ذکر کیا۔ قرآن مجید فقط ان تین ہی آیتوں (۷۳) عبارتوں میں سود کی قانونی حرمت کا ذکر ہے اور تمام جگہ صرف مسلمانوں سے سود لینے کی حرمت بیان ہوئی ہے۔ کوئی مشرک کافر اور مشرک غیر مسلم ان احکام میں مکلف اور شامل و داخل نہیں۔ سورۃ النساء: ۱۶۱ میں جو سود لینے کی حرمت بیان ہوئی ہے وہ خبر ہے انشاء نہیں۔ یعنی اس آیت میں بتایا جا رہا ہے کہ پہلی شریعتوں میں بھی مومن اُمتوں پر سود لینا دینا حرام تھا۔

ارشاد باری تعالیٰ ہے: ﴿وَأَخْذُهُمُ الرِّبَا وَقَدْ نُهُوا عَنْهُ...﴾ [النساء: ۱۶۱] یہودیوں پر بہت سی حلال چیزیں ہم نے حرام کر دیں تھیں ان کے ایک ظلم کی وجہ سے اور ان کے اُس وقت سود کھانے کی وجہ اور سود لینے کی وجہ سے۔ حالانکہ بیشک وہ یہودی عیسائی اس وقت جب کہ وہ مومن ہوا کرتے تھے سود وغیرہ سے منع کئے گئے تھے۔

لیکن آج کل کے یہودی و عیسائی اپنے کفر و شرک کی وجہ سے کسی حرمت اور عبادت کے مکلف نہیں ہیں۔ نہ ہی اب سچھلی شریعتیں باقی ہیں۔ قانون اور انشاء، امر و نہی والی یہ سب آیتیں صاف ظاہر فرما رہی ہیں کہ صرف مسلمان سے سود لینا حرام ہے۔ امام اعظم کے مسلک کی بنیاد ان ہی آیات قرآن پر ہے۔“

”کفار کسی قسم کے خواہ بت پرست ہوں یا یہودی و نصاریٰ صرف ایمان لانے مسلمان بننے کی مکلف ہیں۔ جب تک کفار، کافر رہیں گے اس وقت تک شریعت کا کوئی حکم کوئی پابندی، امر، نہی، حرام و حلال، عبادت و ریاضت کفار پر لازم و واجب اور فرض نہیں، طلاق، نکاح اور تجارت میں وہ

اسلامی ضابطوں کے مُکلف نہیں ہیں، صرف اخلاقی پابندیاں ان پر لازم العمل ہوں گی، شرعی پابندیاں واجب العمل نہیں ہوں گی۔ یعنی کھانے پینے، لینے دینے میں اسلامی احکام ان پر جاری نہ ہوں گے۔ نکاح، طلاق تجارت کھانے پینے میں وہ اپنی مرضی اور اپنے مذہب پر چل سکتے ہیں۔

اسلامی حکومت ان کو کسی بات سے نہیں روک سکتی۔ اگر سود کی آیات و احادیث شخصیت کے اعتبار سے بھی مطلق ہوتیں تو کفار کو بھی سود لینے دینے سے روکا جاتا۔ حالانکہ دور نبوی سے آج تک کبھی بھی کفار کو منع نہیں کیا گیا۔۔۔ نہ اللہ نے نہ رسول اللہ نے، کوئی بھی اس کا قائل نہیں۔ آیت کریمہ ﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ﴾ البقرة: ۲۸۸ میں قید ﴿يَا أَيُّهَا الَّذِينَ آمَنُوا﴾ اور ﴿إِن كُنتُمْ مُؤْمِنِينَ﴾ سے ثابت ہوا کہ سود کے مسئلے شخصیت سے مقید نہیں، یہی بات امام اعظم کہتے ہیں کہ آیت صرف مسلمانوں کے لئے ہے کہ مسلمان سے ہم سود نہیں لے سکتے۔ مکان کے اعتبار بھی سود کا مسئلہ مقید ہے۔ اس لیے کہ سود کی حرمت ایک قانونی چیز ہے اور قانون کے لیے قانون کا جاری کرنا اور قانون کی پوری صورتیں مہیا ہونا ضروری ہیں۔ جن میں ایک یہ ہے کہ مال محفوظ اور شرعاً معصوم ہو اور مال معصوم وہ ہوتا ہے جو کبھی مال غنیمت نہ بن سکے۔ حربی کفار کا مال دارالحرب میں شرعی طور پر نہ محفوظ ہے نہ معصوم، کیونکہ وہ مال غنیمت بن جاتا ہے۔“

صاحبزادہ اقتدار احمد خان اشرفی قادری مفصل بحث کرنے کے بعد لکھتے ہیں:

”لہذا آیت کریمہ کے ان لفظوں میں بالوضاحت ثابت ہو گیا کہ دارالحرب میں کفار سے لیا ہوا سود، مسلمانوں کے لیے قطعاً جائز ہے اور قرآن مجید کے باقی قوانین کی طرح یہ قانون بھی تا قیامت جاری ہے۔ ابھی تک ہم نے قرآن مجید کی متعدد آیات سے بطور عبارت النص و اقتضاء ثابت کر دیا کہ دارالحرب میں کفار سے سود لینا بالکل جائز ہے بلکہ سود ہی نہ کہا جائے گا۔۔۔ ہندوستان وغیرہ قسم کے ملکوں میں مسلمان دارالحرب چھوڑنے والے قانون پر کس طرح عمل کریں۔ انہوں نے چار و ناچار وہیں رہنا ہے۔ وہیں جینا وہیں مرنا وہیں قتل و شہید اور مظلوم و مجبور بننا ہے ان سے سب کافر جبراً سود لیں۔ مگر وہ کسی سے نہ لیں یہ کس قانون کا مسئلہ ہے؟ جب کہ آج کی غربت انتہائی ذلت اور مظلومیت ہے۔“ (۷۴)

مفتی جلال الدین احمد امجدی

مفتی جلال الدین احمد امجدی (۷۵) نے بھی غیر مسلم ملک میں کافروں سے سود لینے کے جواز سے متعلق مفصل بحث کی ہے۔

مفتی جلال الدین احمد امجدی کی تحقیق کے اہم نکات:

۱۔ جو عقد دو مسلمانوں کے درمیان ممنوع ہو اُس عقد فاسد کے ذریعہ حربی کافر کا مال حاصل کرنا جائز ہے۔

۲۔ موجودہ ہندوستان میں رہنے والے کافروں سے سود لینا جائز ہے۔

۳۔ موجودہ ہندوستان کے ڈاکخانوں اور بینکوں سے ملنے والے منافع بھی شرعاً سود نہیں۔

۴۔ غیر مسلم ممالک میں اگر کوئی مسلمان غیر مسلم کے بینک سے سودی لین دین کرے تو جائز ہے اور اگر وہ بینک مسلمانوں اور غیر مسلمانوں کا مشترک ہو تو پھر سودی لین دین جائز نہیں ہوگا۔

مفتی جلال الدین احمد امجدی لکھتے ہیں:

”مسئلہ: ہندوستان کے کافر حربی ہیں یا ذمی یا مستامن؟ ان کے اموال عقود فاسدہ کے ذریعہ حاصل کرنا جائز ہے یا نہیں؟

ہندوستان کے کافر حربی ہیں جیسا کہ رئیس الفقہاء حضرت ملا جیون رحمۃ اللہ علیہ تحریر فرماتے ہیں: **إِنَّهُمْ الْأَحْرَبُ وَمَا يَعْقِلُهَا إِلَّا الْعَالِمُونَ** (تفسیر احمدیہ ص: ۳۰۰) اور اُن کے اموال عقود فاسدہ کے ذریعہ حاصل کرنا جائز ہے جیسا کہ صدر الشریعہ رحمۃ اللہ تعالیٰ علیہ تحریر فرماتے ہیں۔ عقد فاسد کے ذریعہ کافر حربی کا مال حاصل کرنا ممنوع نہیں۔ یعنی جو عقد مابین دو مسلمانوں کے ممنوع ہے اگر کافر حربی کے ساتھ کیا جائے تو منع نہیں مگر شرط یہ ہے کہ وہ عقد مسلم کے لئے مفید ہو۔

مثلاً ایک روپیہ کے بدلے دو روپیہ خریدے یا اس کے ہاتھ مردار کو بیچ ڈالا کہ اس طریقہ پر مسلمان سے روپیہ حاصل کرنا شرع کے خلاف اور حرام ہے اور کافر سے حاصل کرنا جائز ہے (بہار شریعت جلد یازدہم، ص: ۱۵۳) اس عبارت سے یہ بھی ثابت ہوا کہ روپیہ دے کر کافر حربی سے نفع حاصل کرنا جائز ہے۔ مگر اُسے سود کی نیت سے نہ لے کہ سود مطلقاً حرام ہے **قَالَ اللَّهُ تَعَالَى: ﴿وَحَرَّمَ الرِّبَا﴾**، سبحانہ و تعالیٰ اعلم بالصواب۔

”کافروں کی تین قسمیں ہیں ذمی، مستامن اور حربی۔ ذمی وہ کافر ہیں جو دار الاسلام میں رہتے ہوں اور بادشاہ اسلام نے ان کی جان و مال کی حفاظت اپنے ذمے لی ہو اور مستامن وہ کافر ہیں کہ کچھ دنوں کے لئے امان لے کر دار الاسلام میں آ گئے ہوں اور ظاہر ہے کہ ہندوستان کے کفار نہ تو ذمی ہیں اور نہ مستامن بلکہ یہ تیسری قسم یعنی کافر حربی ہیں اور کافر حربی و مسلمان کے درمیان سود نہیں

جیسا کہ حدیث شریف میں ہے لاربا بین المسلم والحربی فی دار الحرب اس حدیث شریف میں دار الحرب کی قید اتفاقی ہے نہ کہ احترازی۔

لہذا وہ بینک جو خالص یہاں کے غیر مسلموں کے ہوں ان سے جو زائد روپیہ ملتا ہے اسے لینا اور اپنے کام میں اُسے صرف کرنا جائز ہے اور وہ بینک جو مسلمانوں کے ہوں یا مسلم و غیر مسلم دونوں کے مشترکہ ہوں ان سے جو زائد روپیہ ملے وہ یقیناً سود اور حرام ہے۔ رہے ڈاک خانے اور حکومت کے بینک کے منافع تو یہاں کی حکومت غیر مسلموں کی تو اس کے ڈاکخانے اور بینک کے منافع بھی شرعاً سود نہیں۔

مفتی صاحب سے ایک سائل نے سوال کیا:

ہندو بینک یا ڈاک خانہ سے جو منافع ملتا ہے کیا اُس کو ہم اپنے استعمال میں لا سکتے ہیں کیونکہ ہم ابھی تک اس منافع کو علیحدہ کر کے غریبوں کو دے دیتے ہیں اور ثواب کی نیت نہیں رکھتے کیا اس کو اپنے استعمال میں بھی لا سکتے ہیں؟

مفتی جلال الدین احمد امجدی جواب دیتے ہوئے لکھتے ہیں:

”جو بینک کہ مسلمان کا ہو یا ہندو اور مسلم کا مشترکہ ہو ایسے بینک کا نفع سود ہے حرام ہے اس کا لینا ہرگز جائز نہیں اور جو بینک کہ صرف یہاں کے کافروں کا ہو اُس کا منافع لینا اور ہر مباح کام میں صرف کرنا جائز ہے اس لیے کہ یہاں کے کافر حربی ہیں جیسا کہ رئیس الفقہاء حضرت ملا جیون رحمۃ اللہ علیہ تحریر فرماتے ہیں: اِنْ هُمْ الْاَحْرَبِی وَمَا يَغْلِبُهَا اِلَّا الْعَالِمُونَ (تفسیر احمدیہ ص: ۳۰۰) اور کافر حربی و مسلمانوں کے درمیان سود نہیں جیسا کہ حدیث شریف میں ہے: لاربا بین المسلم والحربی فی دار الحرب اس حدیث شریف میں دار الحرب کی قید اتفاقی ہے احترازی نہیں۔

لیکن یہاں کے کافروں سے نفع لینا جائز ہے دینا منع ہے جیسا کہ در المختار جلد چہارم، ص: ۱۸۸ میں ہے۔ ان مرادہم من حل الربا والقمار ما اذا حصلت الزیادة للمسلم۔ اور اگر بینک مسلمانوں کا ہے یا مسلمان و کافر کا مشترکہ ہے اس بینک کا نفع سود ہے اور اس کو اپنے خرچ میں لانا حرام بھی ہے اور فقیر کو دے کر ثواب کی اُمید رکھنا کفر ہے“ (۷۶)۔

## حواشی و حوالہ جات

تفصیل کے لئے دیکھئے:

(۱)

- گنگوہی، رشید احمد، فتاویٰ رشیدیہ، محمد علی کارخانہ اسلامی کتب و دیگر، کراچی، ص: ۳۸۸۔
- تھانوی، اشرف علی، امداد الفتاویٰ، مکتبہ دارالعلوم کراچی، ۱۹۸۵ء، ۳: ۱۵۳-۱۶۰، ۳۱۲۔
- دہلوی، نذیر حسین، فتاویٰ نذیریہ، مسجد الہدایت امیر گیٹ دہلی، ۱۹۸۸ء، ۲: ۱۹۰-۱۹۹۔
- امرتسری، ابوالوفاء ثناء اللہ، فتاویٰ ثنائیہ، مکتبہ ثنائیہ النور اکیڈمی سرگودھا، ۲: ۳۶۰-۳۶۳۔
- مفتی محمد شفیع، امداد المفتین، کامل، دارالاشاعت اردو بازار، کراچی، ص: ۸۵۱-۸۴۸۔
- لدھیانوی، مفتی رشید احمد، احسن الفتاویٰ، ایچ ایم سعید کمپنی کراچی، ۱۹۹۸ء، ۸: ۱۰۱۔

(۲)

- کاسانی، علاء الدین ابوبکر بن مسعود، بدائع الصنائع فی ترتیب الشرائع، دارالمعرفہ، بیروت، لبنان، ۱۴۲۰ھ، ۱۳۰: ۱۳۱۔

(۳)

- کاسانی، علاء الدین ابوبکر بن مسعود، بدائع الصنائع فی ترتیب الشرائع، دارالکتب العلمیہ، بیروت، ۱۹۸۶ء، فصل فی بیان معنی الدارین دارالاسلام و دار الکفر ۷: ۳۸۱۔

(۴)

- البقرہ، ۱۷۵-۱۸۰، آل عمران: ۱۳۰، النساء: ۱۶۱، المائدہ: ۶۳۔

(۵)

- البیہقی، حافظ ابوبکر احمد بن حسین، الجامع لشعب الإیمان للبیہقی، مکتبۃ الرشید للنشر والتوزیع، الرياض، ۲۰۰۳ء، ۷: ۳۶۴، حدیث نمبر: ۵۱۳۳۔

- القزوينی، ابو عبد اللہ محمد بن یزید، سنن ابن ماجہ، مکتبۃ المعارف للنشر والتوزیع، الرياض، کتاب التجارات، باب التغلیظ فی الربا، ص: ۳۹۰، حدیث نمبر: ۲۲۷۳۔

(۶)

- الدارقطنی، علی بن عمر، سنن الدارقطنی، مؤسسۃ الرسالۃ، بیروت، ۲۰۰۴ء، ۳: ۴۰۳-۴۰۵، نمبر ۲۸۴۳، ۲۸۴۵۔

(۷)

- تفصیل کے لئے دیکھئے:
- لکھنوی، عبد الحی، مجموعۃ الفتاویٰ، ایچ ایم سعید کمپنی کراچی، ۱۹۸۴ء، ۲: ۱۴۸، ۱۵۱، ۱۵۳، ۱۷۳۔
- رامپوری، ارشاد حسین، فتاویٰ ارشادیہ، الیکٹرونک پریس آگرہ، ۱۹۲۸ء، انڈیا، ۱: ۱۱۱۔
- بریلوی، احمد رضا خان، العطایا النبویۃ فی الفتاویٰ الرضویۃ یعنی فتاویٰ رضویہ، دارالعلوم امجدیہ کراچی، ۱۹۹۳ء، ۸۶-۸۹: ۷۔

- مفتی شاہ محمد مظہر اللہ، فتاویٰ مظہری، مدینہ کمپنی بندر روڈ کراچی، ص: ۲۹۳۔

- مفتی کفایت اللہ، کفایت المفتی، مکتبہ امدادیہ ملتان، ۸: ۶۲-۷۰۔

- گنگوہی، محمود حسن، فتاویٰ محمودیہ، کتب خانہ مظہری گلشن اقبال کراچی، ۱۹۹۸ء، ۲: ۲۴۰، ۶: ۲۹۳۔

- نعیمی، ابوالخیر محمد نور اللہ، بصیر پوری، فتاویٰ نوریہ، دارالعلوم حنفیہ فریدیہ، بصیر پور، اوکاڑہ، ۱۹۹۰ء، ۳: ۸۷-۹۰۔

- اعظمی، مفتی محمد امجد علی، فتاویٰ امجدیہ، مکتبہ رضویہ، آرام باغ کراچی، ۱۹۹۷ء، ۳: ۳۰۴-۳۲۰۔

- مفتی افتخار احمد نعیمی، العطایا الاحمدیہ فی فتاویٰ نعیمیہ، فیاء القرآن پبلی کیشنز، اردو بازار لاہور، ۱۹۹۵ء، ۱: ۲۹۱، ۳: ۷۹۱، ۷۵۰۔

- مفتي جلال الدين، فتاوى فيض الرسول، شبير برادرز، اردو بازار لاہور، ١٩٩٢ء، ٢: ٣٨٣-٣٠٦۔
- (٨) مفتي اقتدار احمد نعیمی، العطایا الاحمدیہ فی فتاویٰ نعیمیہ، ١: ٢٩١، ٣: ٤٩١، ٢٥٠۔
- (٩) السرخسی، ابوبکر محمد بن ابی سہل، المہبوط لشمس الدین السرخسی، باب الصرف فی دارالحرب / غیر مسلم ملک ١٣: ٥٦۔
- قدوری، ابوالحسن احمد البغدادی، المختصر للقدوی، ادارہ تالیفات اشرفیہ، ملتان، سن ندارد، ص: ٤٥۔
- مرغینانی، برهان الدین أبو الحسن علی بن أبی بکر، الهدایہ، مکتبہ شرکت علمیہ ملتان، سن ندارد، ٨٦: ٣۔
- ابن ہمام، کمال الدین محمد بن عبد الواحد بن عبد الحمید، فتح القدر، مکتبہ تجاریہ کبرئیں مصر، ٣٠٠: ٥۔
- العینی، ابو محمد محمود بن أحمد، (م: ٨٥٥ھ) البنایۃ فی شرح الہدایۃ، دارالفکر، بیروت، ١٩٩٠ء، ٤: ٣٨٣۔
- الزیلعی، جمال الدین أبی محمد عبد اللہ بن یوسف الحنفی، (م: ٤٦٢ھ)، نصب الرایۃ لأحادیث الہدایۃ، دارالقبلة للثقافة الإسلامیۃ، جدہ، ١٩٩٤ء، ٣: ٢٣، نمبر: ٦٣٩٥-٦٣٩٦۔
- النسفی، ابوالبرکات عبد اللہ بن احمد، کنز الدقائق، میر محمد کتب خانہ آرام، کراچی، ص: ٢٥۔
- ابن نجیم زین الدین بن ابراہیم حنفی، البحر الرائق، مکتبہ، رشیدیہ، کوئٹہ، ٢٢٦: ٢۔
- فخر الدین عثمان بن علی حنفی، تبیین الحقائق شرح کنز الدقائق، مکتبہ امداد ملتان، ٣: ٩٤۔
- ابن عابدین، محمد امین: رد المحتار، ٣: ٢٠٩، مکتبہ ماجدیہ، کوئٹہ، ١٣٩٩ھ / ١٩٤٩ء۔
- الموسوعة الفقہیۃ الکویتیۃ، طباعت ذات السلاسل، وزارة الأوقاف و الشؤون الإسلامیۃ، الکویت، ١٩٩٠ء، ٢٠٩: ٢٠۔
- (١٠) الطحاوی، ابو جعفر أحمد بن محمد بن سلامہ، شرح مشکل الآثار، مؤسسة الرسالۃ، بیروت، ١٩٩٢ء، ٨: ٢٣٣-٢٣٥۔
- السرخسی، ابوبکر محمد بن أبی سہل، شرح کتاب السیر الکبیر، باب ما یجہل فی دار الحرب مما لا یجوز مثلاً فی دار الإسلام، دار الکتب العلمیۃ بیروت، ١٩٩٤ء، ٣: ٣٣٢۔
- (١١) ابن ہمام، کمال الدین محمد بن عبد الواحد بن عبد الحمید، فتح القدر، مکتبہ تجاریہ کبرئیں مصر، کتاب البیوع، باب الرباء، ٣٠٠: ٥، نیز کتاب البیوع، باب الرباء، ١٥: ٣٥٨۔
- (١٢) السرخسی، ابوبکر محمد بن أبی سہل، شرح کتاب السیر الکبیر، باب ما یجہل فی دار الحرب مما لا یجوز مثلاً فی دار الإسلام، ٣: ٣٣٢۔
- (١٣) السرخسی، ابوبکر محمد بن أبی سہل، المہبوط لشمس الدین السرخسی، باب الصرف فی دارالحرب ١٣: ٥٦۔
- (١٤) قدوری، ابو الحسن احمد البغدادی، المختصر للقدوی، ص: ٤٥۔
- (١٥) مرغینانی، برهان الدین أبو الحسن علی بن أبی بکر، الہدایۃ، ٣: ٨٦۔
- (١٦) ابن ہمام، کمال الدین محمد بن عبد الواحد بن عبد الحمید، ٣٠٠: ٥۔
- (١٧) العینی، ابو محمد محمود بن أحمد، (م: ٨٥٥ھ) البنایۃ فی شرح الہدایۃ، ٤: ٣٨٣۔
- (١٨) الزیلعی، جمال الدین أبی محمد عبد اللہ بن یوسف الحنفی، (م: ٤٦٢ھ)، نصب الرایۃ لأحادیث الہدایۃ، ١٩٩٤ء، ٣: ٢٣، نمبر: ٦٣٩٥-٦٣٩٦۔
- (١٩) النسفی ابوالبرکات عبد اللہ بن احمد، کنز الدقائق، ص: ٢٥۔

- (٢٠) ابن نجيم زين الدين بن إبراهيم حنفي، البحر الرائق، ٢: ٢٢٦.
- (٢١) فخر الدين عثمان بن علي حنفي، تبين الحقائق شرح كنز الدقائق، ٣: ٩٤.
- (٢٢) الفتاوى الهندية المعروف بالفتاوى العاكورية، الشيخ نظام و جماعة من علماء الهند الأعلام، دار الكتب العلمية، بيروت، ٢٠٠٠ء، كتاب البيوع، باب فيما يجوز بيعه وما لا يجوز، الفصل السادس في تفسير الربا و أحكامه، ٣: ١٢٩، كتاب البيوع، باب في أحكام العقد بالنظر إلى أحوال العاقدین، الفصل السادس في الصرف في دار الحرب: ٣: ٢٢٣.
- (٢٣) ابن عابدين، محمد المين: رد المحتار، ٣: ٢٠٩، مكتبة ماجدية، كوت، ١٣٩٩ هـ / ١٩٤٩ء.
- (٢٤) الموسوعة الفقهية الكويتية، طبعة ذات السلاسل، وزارة الأوقاف والشؤون الإسلامية، الكويت، ١٩٩٠ء و ٢٠٩: ٢٠.
- (٢٥) تهاوني، ظفر احمد عثمانی، قواعد في علوم الحديث، ادارة القرآن و العلوم الإسلامية، كراچی، ١٩: ٣٩.
- (٢٦) تهاوني، ظفر احمد عثمانی، قواعد في علوم الحديث، ١٩: ١٣٨.
- (٢٧) بخاري، محمد بن اسماعيل، الجامع الصحيح للبخاري، المكتبة السلفية، القاهرة، كتاب فضائل الصحابة، باب فضائل أصحاب النبي صلى الله عليه وسلم، ٣: ٦، حديث نمبر: ٣٦٥٠.
- (٢٨) ابن خلكان، أبو العباس شمس الدين احمد بن محمد بن أبي بكر، (م: ٦٨١ هـ)، وفيات الأعيان و أبناء الزمان، دار صادر، بيروت، ١٩٩١ء، ٥: ٢٨٠.
- (٢٩) الزهرى، محمد بن سعد بن منيع (م: ٢٣٠ هـ)، كتاب الطبقات الكبرى، مكتبة الخانجي، القاهرة، ٢٠٠١ء، ٤: ٢٥٦.
- (٣٠) بخاري، محمد بن اسماعيل، كتاب التاريخ الكبير، دائرة المعارف العثمانية، حيدر آباد دکن، ١٩٦٠ء، ٣: ٢١.
- أبو القاسم علي بن الحسن الشافعي، تاريخ مدينة دمشق، دار الفكر، بيروت ١٩٩٤ء، ٦٠: ١٩٤-١٩٨.
- النووي، أبو زكريا محيي الدين بن شرف، (م: ٦٨٦ هـ) تهذيب الأسماء واللغات، دار الفكر، بيروت، ١٩٩٦ء، ٢: ٣١٥.
- (٣١) شهاب الدين أبي الفلاح عبد الحی بن محمد العکري الخنيلي الدمشقي، (م: ١٠٨٩ هـ) شذرات الذهب في أخبار من ذهب، دار ابن كثير، دمشق / بيروت، ١٩٩١ء، ٢: ٦٤.
- النووي، أبو زكريا محيي الدين بن شرف، (م: ٦٨٦ هـ) تهذيب الأسماء واللغات، دار الفكر، بيروت، ١٩٩٦ء، ٢: ٣١٥.
- الذهبي، الحافظ المؤرخ شمس الدين محمد بن أحمد بن عثمان (م: ٤٢٨ هـ)، سير أعلام النبلاء، ٥: ١٥٦-١٥٤، نمبر: ٥٤.
- (٣٢) الذهبي، الحافظ المؤرخ شمس الدين محمد بن أحمد بن عثمان (م: ٤٢٨ هـ)، سير أعلام النبلاء، ٥: ١٥٦-١٥٤، نمبر: ٥٤.
- الشيرازي، أبو إسحق إبراهيم بن علي بن يوسف الفيرزي آبادي، طبقات الفقهاء، دار الراشد العربي، بيروت، ١٩٤٠ء، ١: ٤٥.
- العسقلاني، شهاب الدين أحمد بن علي بن حجر، تهذيب التهذيب، المكتبة التجارية، دار الفكر، بيروت، ١٩٩٥ء، ٨: ٣٣٣، رقم: ٤١٥٣.
- (٣٣) الذهبي، الحافظ المؤرخ شمس الدين محمد بن أحمد بن عثمان (م: ٤٢٨ هـ)، سير أعلام النبلاء، مؤسسة الرسالة،



- بیروت، ۱۹۸۴ء، ۱۵۶:۵-۱۵۷، نمبر: ۵۷۔
- ii- ابو القاسم علی بن الحسن الشافعی، تاریخ مدینہ دمشق، دارالفکر، بیروت ۱۹۹۷ء، ۶۰: ۱۹۷-۱۹۸۔
- (۳۴) العلانی، ابوسعید بن خلیل بن کیلادی، صلاح الدین، (م: ۶۷۱ھ) جامع التحصیل فی احکام المراثیل، عالم الکتاب، بیروت، ۱۹۸۶ء، ص: ۱۱۸۔
- (۳۵) الذہبی، الحافظ المؤرخ شمس الدین محمد بن أحمد بن عثمان (م: ۷۴۸ھ)، سیر اعلام النبلاء، ۱۵۶:۵-۱۵۷، نمبر: ۵۷۔
- الشیرازی، ابوالفتح ابراہیم بن علی بن یوسف الفیروز آبادی، طبقات الفقہاء، دارالرائد العربی، بیروت، ۱۹۷۰ء، ۵: ۷۵۔
- العسقلانی، شہاب الدین احمد بن علی بن حجر، تہذیب التہذیب، المکتبۃ التجاریۃ، دارالفکر، بیروت، ۱۹۹۵ء، ۳۳۲: ۸، رقم: ۷۱۵۴۔
- (۳۶) الذہبی، الحافظ المؤرخ شمس الدین محمد بن أحمد بن عثمان (م: ۷۴۸ھ)، سیر اعلام النبلاء، ۱۵۶:۵-۱۵۹، نمبر: ۵۷۔
- (۳۷) السرخسی، شمس الدین ابوبکر محمد بن احمد بن ابوسہل (م: ۴۸۳ھ)، کتاب المبسوط لشمس الدین السرخسی، باب الصرف فی دارالحرب، ۱۳: ۵۶۔
- (۳۸) السرخسی، شمس الدین ابوبکر محمد بن احمد بن ابوسہل (م: ۴۸۳ھ)، کتاب المبسوط لشمس الدین السرخسی، باب الصرف فی دارالحرب، ۱۳: ۵۶۔
- العینی، ابو محمد محمود بن أحمد، (م: ۸۵۵ھ) البنایۃ فی شرح الہدایۃ، دارالفکر، بیروت، ۱۹۹۰ء، ۷: ۳۸۴۔
- (۳۹) ابن ہمام، کمال الدین محمد بن عبد الواحد بن عبد الحمید، فتح القدر، مکتبۃ تجاریۃ کبریٰ مصر، ۵: ۳۰۰۔
- التجاری، محمود بن أحمد بن صدر الشہید برہان الدین مازہ، الحیط البرہانی فی الفقہ العثماني، دار احیاء التراث العربی، بیروت، ۷: ۳۵۵۔
- الفتاویٰ الہندیۃ المعروف بالفتاویٰ العالمگیریۃ، شیخ نظام و جماعۃ من علماء الہند الاعلام، دارالکتب العلمیۃ، بیروت، ۲۰۰۰ء، کتاب البیوع، باب فیما یجوز بیعہ وما لا یجوز، الفصل السادس فی تفسیر الربا واحکامہ، ۳: ۱۲۹، کتاب البیوع، باب فی احکام العقد بالنظر إلى أحوال العاقدین، الفصل السادس فی الصرف فی دارالحرب، ۳: ۲۴۴۔
- الموسوعة الفقہیۃ الكويتیۃ، ۲۰: ۲۰۹۔
- (۴۰) مرغینانی، برہان الدین ابوالحسن علی بن ابی بکر، الہدایۃ، ۳: ۸۶۔
- (۴۱) الطحاوی، ابو جعفر أحمد بن محمد بن سلامۃ، شرح مشکل الآثار، مؤسسۃ الرسالۃ، بیروت، ۱۹۹۴ء، ۸: ۲۴۸-۲۴۹۔
- (۴۲) رشید احمد بن ہدایت احمد گنگوہی کی پیدائش (۶ ذی قعدہ ۱۲۴۳ھ / ۱۱ مئی ۱۸۲۹ء) بروز پیر ضلع سہارنپور (انڈیا) کے ایک مشہور قصبہ گنگوہ میں ہوئی ان کی وفات (۱۲۶۵ھ / ۱۸۴۹ء-۱۳۱۳ھ / ۱۸۹۷ء) ہوئی تقریباً انچاس (۴۹) سال تک درس و تدریس اور افتاء کی خدمات انجام دیں۔ تفصیل دیکھیے:
- عبد الحی الحسینی، نزہۃ الخواطر، ۸: ۱۶۳۔
- رضوی، سید محبوب، تاریخ دارالعلوم دیوبند، ۱: ۱۲۵۔

- بخاری، محمد اکبر شاہ، اکابر علماء دیوبند، ص: ۱۹، ادارہ اسلامیات، لاہور، سن ندارد۔
- عبد الرشید ارشد، میں بڑے مسلمان، ص: ۱۴۶، مکتبہ رشیدیہ، لاہور۔
- میرٹھی، محمد عاشق الہی، تذکرۃ الرشید، ۷۳: ۷۸-۷۹، ادارہ اسلامیات، لاہور، ۱۳۰۶ھ/۱۹۸۶ء۔

(۴۳) گنگوہی، رشید احمد، فتاویٰ رشیدیہ، محمد علی کارخانہ اسلامی کتب دنگیر، کراچی، ص: ۴۸۸۔

(۴۴) مولانا اشرف علی بن عبدالحق تھانوی کی پیدائش (۱۲۸۰ھ/۱۸۶۳ء) تھانہ بھون (انڈیا) میں ہوئی، دارالعلوم

دیوبند سے سند فراغت حاصل کی، تھانہ بھون میں سینتالیس (۲۷) سال تک تصنیف و تالیف اور افتاء کی خدمات انجام دیں۔ مولانا عبدالحق الحسنی نے ان کی تصانیف کی تعداد آٹھ سو (۸۰۰) لکھی ہے، مولانا تھانوی کی وفات (۱۶ رجب ۱۳۶۲ھ / ۲۰ جولائی ۱۹۴۳ء) تھانہ بھون میں ہوئی۔ تفصیل کے لئے دیکھئے:

- مقدمہ امداد الفتاویٰ، ۱: ۱۳-۱۸۔

- عبدالحق الحسنی، نزہۃ الخواطر ۸: ۶۵۔

- بخاری، محمد اکبر شاہ، اکابر علماء دیوبند، ص: ۳۳۔

- رضوی، سید محبوب، تاریخ دارالعلوم دیوبند ۲: ۵۱۔

- مقدمہ امداد الفتاویٰ، ۱: ۱۳۔

- بخاری، محمد اکبر شاہ، اکابر علماء دیوبند، ص: ۴۵۔

(۴۵) تھانوی، اشرف علی، امداد الفتاویٰ، مکتبہ دارالعلوم کراچی، ۱۹۸۵ء، ۳: ۱۵۵۔

(۴۶) تھانوی، اشرف علی، امداد الفتاویٰ، ۳: ۱۵۳-۱۶۰۔

(۴۷) مولانا نذیر حسین کی پیدائش ۱۲۲۰ھ / ۱۸۰۵ء میں صوبہ بہار کے ضلع موگنیر سورج گڑھ میں ہوئی، ابتدائی تعلیم

اللہ آباد اور پٹنہ کی معروف دینی درسگاہوں میں حاصل کی پھر دہلی میں شاہ عبدالعزیز دہلوی کے نواسے شاہ محمد اسحاق کے حلقہ درس میں داخل ہو کر تفسیر، حدیث اور دیگر علوم و فنون کی تکمیل کی۔ شاہ محمد اسحاق "ہجرت کر کے مکہ مکرمہ چلے گئے تو دہلی میں ان کے جانشین بنے۔ برطانوی حکومت کی طرف سے ۲۲ جون ۱۸۹۷ء / محرم ۱۳۱۵ھ کو میاں نذیر حسین دہلوی کو شمس العلماء کا سرکاری خطاب ملا ان کی وفات ۱۰ رجب ۱۳۲۰ھ / اکتوبر ۱۹۰۲ء کو ایک سو سال کی عمر میں دہلی میں ہوئی۔ دیکھیے: عبدالحق الحسنی، نزہۃ الخواطر،

۸: ۵۲۳-۵۲۴، ۵۲۷۔

- پروفیسر محمد مبارک، حیات الشیخ السید میاں نذیر حسین محدث دہلوی، ص: ۵-۷، ۶۳۔

- فتاویٰ نذیریہ، ۱: ۵، ۳۱، ۳۷، ۴۰، ۶۳۔

(۴۸) دہلوی، نذیر حسین، فتاویٰ نذیریہ، ۲: ۱۹۴-۱۹۵۔

(۴۹) ابو الوفاء ثناء اللہ بن محمد خضر جو کشمیری امرتسری کی پیدائش (۱۲۸۷ھ/۱۸۷۰ء) امرتسر میں ہوئی۔ ابتدائی تعلیم

وزیرآباد میں حاصل کرنے کے بعد دارالعلوم دیوبند میں داخل ہوئے جہاں معقولات و منقولات کی کتابیں پڑھیں اس کے بعد دورہ حدیث کی تکمیل مدرسہ فیض عام کانپور سے شعبان ۱۳۱۰ھ / فروری ۱۸۹۳ء میں کی۔ تحصیل علم کے بعد "مدرسہ تائید الاسلام" امرتسر میں درس و تدریس اور افتاء کے شعبہ سے وابستہ ہو گئے سید سلیمان ندوی مولانا امرتسری کے بارے میں لکھتے ہیں:

"مولانا ہندوستان کے مشاہیر علماء میں سے تھے فن مناظرہ کے امام تھے، خوش بیان مقرر تھے، متعدد تصانیف

کے مصنف تھے، مذہباً اہل حدیث تھے اور اخبار اہل حدیث کے ایڈیٹر تھے قومی سیاسیات کی مجلسوں میں کبھی کبھی شریک ہوتے تھے۔ تقسیم ہند کے بعد پاکستان ہجرت کر کے آ گئے اور سرگودھا میں سکونت اختیار کر لی۔ ان کی وفات (۱۵ مارچ ۱۹۴۸ء) سرگودھا میں ہوئی۔ دیکھیے:

عبدالحی الحسنی، نزہۃ الخواطر ۸: ۱۰۵، ۱۰۶۔ - فتاویٰ ثنائیہ، ۱: ۲۴، ۵۳، ۵۸، ۶۱۔

(۵۰) امرتسری، ابو الوفاء ثناء اللہ، فتاویٰ ثنائیہ، مکتبہ ثنائیہ النور اکیڈمی سرگودھا، ۲: ۳۶۰-۳۶۳۔

(۵۱) مفتی محمد شفیع بن محمد یاسین کی ولادت دیوبند میں (۱۳۱۳ھ/۱۸۹۷ء) ہوئی۔ ان کی تعلیم و تربیت دارالعلوم

دیوبند ہی میں ہوئی اور ۲۲ سال کی عمر میں دارالعلوم دیوبند سے (۱۳۳۶ھ/۱۹۱۸ء) فارغ التحصیل ہوئے۔ تحصیل علم کے بعد دارالعلوم دیوبند ہی سے اپنی تدریسی زندگی کا آغاز کیا اور ۱۳۵۰ھ/۱۹۳۲ء میں دارالعلوم دیوبند کے مفتی مقرر ہوئے۔ مفتی صاحب نے مسلسل ستائیس سال تک دارالعلوم دیوبند میں درس و تدریس اور افتاء کی خدمات انجام دیں۔

تقسیم ہند کے بعد ۱۳۶۸ھ / ۱۹۴۹ء میں ہجرت کر کے پاکستان آ گئے اور کراچی میں قیام پذیر ہوئے۔ پاکستان کی دستور ساز اسمبلی کے بورڈ آف تعلیمات اسلامی کے رکن کی حیثیت سے اسلامی دستور کی ترتیب میں مدد دی۔ شوال ۱۳۷۱ھ / جون ۱۹۵۲ء میں ”جامعہ دارالعلوم کراچی“ کے نام سے ایک دینی ادارہ قائم کیا یہ ادارہ پاکستان میں علوم اسلامیہ کا سب سے بڑا مرکز شمار ہوتا ہے۔ مفتی محمد شفیع کا شمار کثیر التصانیف مصنفین میں ہوتا ہے صرف فقہ میں ان کی تصانیف کی تعداد پچانوے شمار کی گئی ہے، ”تفسیر معارف القرآن“ آپ کی مشہور تصنیف ہے جو کہ آٹھ ضخیم جلدوں، پانچ ہزار چھ سو بائیس (۵۶۶۲) صفحات پر محیط ہے۔ مفتی صاحب کی وفات (۹ اور ۱۰ شوال ۱۳۹۶ھ / ۵، ۶ اکتوبر ۱۹۷۶ء کی درمیانی شب) کراچی میں اور تدفین دارالعلوم کراچی کے قبرستان میں ہوئی۔ دیکھیے:

- رضوی، سید محبوب، تاریخ دارالعلوم دیوبند، ۲: ۱۳۰، ۱۳۱۔

- بخاری، محمد اکبر شاہ، اکابر علماء دیوبند، ص: ۱۸۹-۱۹۵

- عثمانی، محمد رفیع، ماہنامہ البلاغ، کراچی، ص: ۹۳، جمادی الثانیہ، ۱۹۷۹ء۔

- امداد المقتنین، ص: ۳۸-۹۷۔

(۵۲) مفتی محمد شفیع، امداد المقتنین، ۸۴۹-۸۵۰۔

(۵۳) مفتی رشید احمد بن محمد سلیم لدھیانوی کی پیدائش اشرف کوٹ ضلع ملتان میں (۳ صفر ۱۳۳۱ھ / ۲۶ ستمبر ۱۹۲۲ء) ہوئی ان کا تعلق علماء لدھیانہ کے مشہور خاندان سے ہے، ابتدائی تعلیم گھوٹہ شریف، جہانگیر آباد اور گگڑ منڈی اور مولانا ولی اللہ سے (انھیں، ضلع گجرات) حاصل کرنے کے بعد شوال ۱۳۶۰ھ میں دارالعلوم

دیوبند میں داخل ہوئے اور شعبان ۱۳۶۱ھ میں دورہ حدیث کی تکمیل کی۔ تحصیل علم کے بعد ”جامعہ مدینۃ العلوم بھینڈو“ ضلع حیدر آباد سے اپنی تدریسی زندگی کا آغاز کیا، اس کے بعد ”جامعہ دارالعلوم کراچی“ سے وابستہ ہو گئے یہاں بحیثیت شیخ الحدیث درس حدیث دینا شروع کیا، یہ سلسلہ ۱۳۸۳ھ تک جاری رہا، پھر جامعہ دارالعلوم کراچی چھوڑ کر ناظم آباد کراچی میں فارغ التحصیل علماء کی تمرین افتاء کے لئے رمضان ۱۳۸۳ھ میں ”دارالافتاء و الارشاد“ کی بنیاد رکھی، مفتی صاحب کی وفات، ۶ ذی الحجہ ۱۴۲۲ھ کو ہوئی، دیکھیے: احسن

الفتاویٰ ۱: ۷-۳۳۔

- آسیا آبادی، احتشام الحق، انوار الرشید، ص ۳۹، ۶۷، ۷۰، ۲۰۳-۲۰۵، السادات سینئر ناظم آباد کراچی، ۱۳۱۷ھ / ۱۹۹۷ء۔

- بخاری، محمد اکبر شاہ، اکابر علماء دیوبند، ص: ۳۰۵-۳۰۷۔

(۵۴) لدھیانوی، مفتی رشید احمد احسن الفتاویٰ، ایچ ایم سعید کمپنی کراچی ۱۹۹۸ء ۷: ۲۰، ۸: ۱۰۱۔

(۵۵) مولانا عبدالحی بانڈا (۱۲۶۳ھ/۱۸۴۸ء) میں پیدا ہوئے، قرآن کریم حفظ کرنے کے بعد اپنے والد اور مفتی نعمت اللہ سے تمام درسی کتابیں پڑھیں اور سترہ (۱۷) سال کی عمر میں سند فراغت حاصل کر لی۔ اس کے بعد حیدر آباد دکن میں درس و تدریس کی خدمات انجام دینا شروع کر دیں کچھ عرصہ کے بعد حیدر آباد دکن سے لکھنؤ آ گئے اور آخر عمر تک یہیں درس و تدریس، تصنیف و تالیف اور افتاء کی خدمات انجام دیتے رہے، ان کا شمار کثیر التصانیف مصنفین میں ہوتا ہے سید طفیل احمد ان کے بارے لکھتے ہیں ”پچھلے دنوں اسی خاندان میں مولوی عبدالحی صاحب یکتائے روزگار ہوئے جنہوں نے صرف انتالیس (۳۹) سال کی عمر پائی اور اس مدت میں مختلف علوم و فنون پر ایک سو چار اعلیٰ درجہ کی کتابیں تصنیف کیں۔“ مولانا اشرف علی تھانوی مولانا عبدالحی کے بارے میں لکھتے ہیں ”بڑے صاحب کمال تھے عمر تقریباً ۳۸ یا ۴۰ سال ہوئی۔ مولوی صاحب کے سر ہانے سے ایک شیشی خون کی دبی ہوئی ٹکلی تھی اس سے شبہ ہوتا ہے کہ کسی نے سحر کیا اُس میں انتقال ہو گیا اس تھوڑی سی عمر میں بہت کام کیا سمجھ میں نہیں آیا۔ وقت میں بہت ہی برکت تھی ہر فن سے مناسبت تھی اور ہر فن کی خدمت کی۔“ ان کی وفات (ربیع الاول ۱۳۰۴ھ / نومبر ۱۸۸۶ء) لکھنؤ میں ہوئی۔ مزید دیکھیے: عبدالحی الحسنی، نزہۃ الخواطر ۸: ۲۵۰-۲۵۵

- منگلوری، سید طفیل احمد، مسلمانوں کا روشن مستقبل، ص: ۱۵۸۔

- اشرف علی تھانوی، قصص الاکابر لخصص الاصاغر، ص: ۲۱۰، المکتبۃ الاشرفیہ، لاہور، سن ندارد۔

(۵۶) لکھنوی، عبدالحی، مجموعۃ الفتاویٰ، ایچ ایم سعید کمپنی کراچی، ۱۹۸۳ء، ۲: ۱۳۸-۱۳۹، ۱۵۰۔

(۵۷) مولانا ارشاد حسین کا خاندانی تعلق شیخ احمد سرہندی سے ہے اور مولانا انہیں کے احفاد میں سے ہیں۔ ان کا شمار رامپور کے معروف علماء و فقہاء میں ہوتا ہے علامہ عبدالحی ان کے بارے میں لکھتے ہیں ”وَأَنْتَهَتْ إِلَيْهِ الْفُقَهَاءُ وَرِثَاةُ مَذْهَبِ الْحَنْفِيِّ بِرَامْپُور“۔ ریاست رامپور میں فتویٰ اور مذہب حنفی کے سب سے بڑے مرجع تھے۔ ان کی وفات (۱۵ جمادی الاخریٰ ۱۳۱۱ھ ۲۴ دسمبر ۱۸۹۲ء) رامپور میں ہوئی۔ دیکھیے: عبدالحی الحسنی، نزہۃ الخواطر ۸: ۵۷-۵۸۔

(۵۸) رامپوری، ارشاد حسین، فتاویٰ ارشادیہ، الیکٹرونک پریس آگرہ، ۱۹۲۸ء، انڈیا، ۲: ۱۱۱۔

(۵۹) اعلیٰ حضرت احمد رضا خان بن نقی علی خان بریلوی، بروز پیر ۱۰ شوال ۱۲۷۲ھ / ۱۳ جون ۱۸۵۶ء کو بانس بریلی (انڈیا) میں پیدا ہوئے، اعلیٰ حضرت نے زیادہ تر تعلیم اپنے والد سے اور کچھ دیگر علماء سے حاصل کی، سفر حج کے دوران علمائے حرمین شریفین سے بھی استفادہ کیا، خصوصاً سید احمد زینی دحلان شافعی مکی اور شیخ عبد الرحمن سراف حنفی کے نام قابل ذکر ہیں۔ چودہ سال کی عمر میں اپنے والد سے فتویٰ نویسی کی تربیت لینی شروع کی اور سات سال کے بعد ان کو فتویٰ دینے کی اجازت مل گئی۔ اعلیٰ حضرت شاہ آل رسول الحسینی المارہروی سے بیعت ہوئے اور اجازت و خلافت حاصل کی۔

اعلیٰ حضرت نے علوم اسلامیہ کی تحصیل کے بعد بانس بریلی میں ایک مدرسہ ”دارالعلوم منظر اسلام بریلی“ کے

نام سے قائم کیا اور زندگی بھر اسی مدرسہ میں خدمات انجام دیتے رہے اور اسی ادارہ میں مجموعی طور پر امام احمد رضا خان بریلوی قدس سرہ نے ۵۳ سال فتویٰ کا کارگراں انجام دیا۔ ان کا شمار کثیر التصانیف مؤلفین میں ہوتا ہے پچپن (۵۵) علوم و فنون پر ان کی تصانیف، شروحات اور حواشی کی تعداد ایک ہزار شمار کی گئی ہے، جبکہ نزہۃ الخواطر میں ان کی تصانیف کی تعداد پانچ سو لکھی ہے۔ ان کی سب سے بڑی تصنیف فتاویٰ رضویہ ہے۔ اعلیٰ حضرت کی وفات بروز جمعہ ۲۵ صفر ۱۳۴۰ھ / ۲۱ اکتوبر ۱۹۲۱ء کو بانس بریلی میں ہوئی۔ مزید دیکھیے:

- عبدالحی الحسینی، نزہۃ الخواطر، ۸: ۴۹-۵۲۔
- فتاویٰ رضویہ ۶: ۵-۷۔
- شیخ محمد اکرام، موج کوثر، ص: ۷۰۔
- نوری، محمد مصطفیٰ رضاخان قادری برکاتی، ملفوظات، ص: ۱ حامد اینڈ کمپنی اردو بازار لاہور، سن ندارد۔
- مظہری، محمد عبدالحکیم، رسائل رضویہ، ص: ۴، مکتبہ حامدیہ، گنج بخش روڈ لاہور ۱۳۹۳ھ / ۱۹۷۵ء۔
- قادری، پروفیسر مجید اللہ قادری، العطایا النبویہ فی الفتاویٰ الرضویہ کا موضوعاتی جائزہ، ص: ۷-۷۰، ادارہ تحقیقات احمد رضا کراچی ۱۹۸۸ء۔

(۶۰) اعلیٰ حضرت احمد رضاخان بریلوی، فتاویٰ رضویہ، ۷: ۸۷-۸۹

(۶۱) مفتی شاہ محمد مظہر اللہ بن محمد سعید کی پیدائش (۱۵ رجب ۱۳۰۳ھ / ۲۱ اپریل ۱۸۸۶ء) دہلی میں ہوئی۔ قرآن کریم حفظ کرنے کے بعد معاصرین علماء سے علوم عقلیہ و نقلیہ کی تحصیل کی۔ فقہ، اصول فقہ، علم الفرائض، ان کے خصوصی موضوعات تھے اس کے علاوہ تفسیر، اصول تفسیر، عقائد و تصوف، منطق و فلسفہ وغیرہ پر بھی وسیع نظر تھی۔ مفتی صاحب نے جب تحصیل علم سے فراغت حاصل کی تو مسجد جامع فتح پوری کی امامت و خطابت کے منصب پر ان کا تقرر ہوا۔ مفتی صاحب تقریباً ستر (۷۰) سال تک مسلسل اسی مسجد میں وعظ و ارشاد اور افتاء کی خدمات دیتے رہے، انکی وفات ۱۴ شعبان ۱۳۸۶ھ / ۲۸ نومبر ۱۹۶۶ء کو دہلی میں ہوئی۔ دیکھیے: فتاویٰ مظہری ۱: ۹-۳۶۔

(۶۲) دہلوی، مفتی محمد مظہر اللہ، فتاویٰ مظہری، مدینہ پبلیشنگ کمپنی ہند روڈ کراچی، سن ندارد، ص: ۲۹۳۔

(۶۳) مفتی کفایت اللہ بن عنایت اللہ شاہجہانپوری (۱۲۹۲ھ / ۱۸۷۵ء) میں پیدا ہوئے۔ ابتدائی تعلیم حافظ برکت اللہ اور ”مدرسہ اعزازیہ“ سے حاصل کرنے کے بعد ۱۳۱۲ھ / ۱۸۹۳ء میں دارالعلوم دیوبند میں داخل ہوئے اور بائیس (۲۲) سال کی عمر میں (۱۳۱۵ھ / ۱۸۹۷ء) دارالعلوم دیوبند سے سند فراغت حاصل کی۔ تحصیل علم کے بعد ”مدرسہ عین العلم“ شاہجہانپور سے اپنی تدریسی زندگی کا آغاز کیا، ۱۳۳۰ھ / ۱۹۰۲ء میں ”مدرسہ امینیہ دہلی“ میں بحیثیت صدر مدرس اور ناظم مدرسہ ان کی تقرری ہوئی اور عرصہ دراز تک اسی مدرسہ میں خدمات انجام دیتے رہے۔ مفتی صاحب ”جمعیت علماء ہند“ کے بانی تھے اور بیس سال تک ”جمعیت علماء ہند“ کے صدر بھی رہے۔ انگریز حکومت کے خلاف تحریک چلانے کے جرم میں دو دفعہ جیل میں رہے۔ مفتی صاحب کی وفات (۱۳ ربیع الثانی ۱۳۷۲ھ / ۲۱ دسمبر ۱۹۵۲ء) دہلی میں ہوئی خواجہ قطب الدین بختیار کلکئی کے قریب تدفین عمل میں لائی گئی۔ دیکھیے:

- عبدالحی الحسینی، نزہۃ الخواطر، ۸: ۳۹۸-۴۰۳۔

- بخاری، محمد اکبر شاہ، اکابر علماء دیوبند، ص: ۱۱۶-۱۱۹۔

- ارشد، عبدالرشید ہیں بڑے مسلمان، صفحات: ۳۱۵-۳۵۸، مکتبہ رشیدیہ، شاہراہ پاکستان لاہور، ۱۹۹۶ء۔

(۶۳)

مفتی کفایت اللہ، کفایت المفتی، ۸: ۶۲، ۷۱۔

(۶۵)

مفتی محمود حسن بن حامد حسن گنگوہی کی پیدائش بمقام گنگوہ، ضلع سہارنپور (۱۱ جمادی الثانی، ۱۳۳۵ھ / ۲۳ مئی ۱۹۰۷ء) میں ہوئی۔ ابتدائی تعلیم مظاہر العلوم سہارنپور سے حاصل کرنے کے بعد ۱۳۴۹ھ / ۱۹۳۰ء میں دارالعلوم دیوبند میں داخل ہوئے مختلف فنون کی تعلیم کے حصول بعد ۱۳۵۰ھ / ۱۹۳۱ء میں مظاہر العلوم سہارنپور سے دورہ حدیث کی تکمیل کی۔

اپنی تدریسی زندگی کا آغاز مظاہر العلوم سہارنپور سے کیا یہاں میں سال خدمات انجام دینے کے بعد مدرسہ جامع العلوم کانپور سے وابستہ ہو گئے اس مدرسہ میں ۱۳۷۱ھ / ۱۹۵۱ء-۱۳۸۳ھ / ۱۹۶۳ء تک درس و تدریس کے علاوہ مسند افتاء پر فائز رہے۔ ۱۳۸۵ھ / ۱۹۶۵ء سے دارالعلوم دیوبند کے صدر مفتی مقرر ہوئے افتاء کے ساتھ ساتھ بخاری شریف کا سبق بھی پڑھانا شروع کیا اور اخیر عمر تک دارالعلوم دیوبند ہی سے وابستہ رہے۔ مفتی صاحب ۱۴۰۲ھ / ۱۹۸۲ء سے وفات تک بیک وقت دارالعلوم دیوبند اور مظاہر العلوم سہارنپور کے دارالافتاء کے سرپرست رہے، ان کی وفات ۱۷ ربیع الثانی ۱۴۱۷ھ / یکم ستمبر ۱۹۹۷ء کو جنوبی افریقہ کے ہیزل دین کے علاقہ میں ہوئی اور ان کو ”بلز برگ“ کے مقام پر سپرد خاک کیا گیا، مفتی صاحب کی فتویٰ نویسی کی خدمات تقریباً ۶۷ سال پر محیط ہیں۔ مزید دیکھیے:

- محمد رحمت اللہ، ماہنامہ النور، (خصوصی شمارہ) ص: ۸۲-۸۳ دارالعلوم رحیمیہ بانڈی پورہ کشمیر، شعبان-شوال ۱۴۱۷ھ / دسمبر ۹۶-فروری، ۱۹۹۷ء۔

- رضوی، سید محبوب، تاریخ دارالعلوم دیوبند، ۲: ۲۵۹۔

- گنگوہی، مفتی محمود حسن، فتاویٰ محمودیہ، ۳: ۱۱۔

(۶۶)

گنگوہی، مفتی محمود حسن، فتاویٰ محمودیہ، ۶: ۲۹۳۔

(۶۷)

مفتی امجد علی بن مولانا جمال الدین اعظمی کی پیدائش ۱۲۹۶ھ / ۱۸۷۸ء کو گھوسی اعظم گڑھ، ہند میں ہوئی۔ ابتدائی کتابیں اپنے دادا اور بڑے بھائی سے پڑھنے کے بعد علوم و فنون کی تکمیل مولانا ہدایت اللہ رامپوری کے مدرسہ جونپور سے کی۔ پھر مولانا وحی احمد محدث سورتی کے ”مدرسۃ الحدیث“ میں داخلہ لیکر درس حدیث میں شریک ہوئے اور ۱۳۲۶ھ / ۱۹۰۸ء میں سند فراغت حاصل کی۔

فراغت کے بعد ”دارالعلوم منظر الاسلام بریلی“ سے اپنی تدریسی زندگی کا آغاز کیا جہاں درس و تدریس کے ساتھ ساتھ مطبع اہلسنت کا انتظام اور جماعت رضاء مصطفیٰ کے شعبۂ علمیہ کی صدارت کے فرائض بھی ان کے سپرد تھے، افتاء کی مصروفیات اس کے علاوہ تھیں۔ طویل عرصہ تک ”دارالعلوم منظر الاسلام بریلی“ میں خدمات انجام دینے کے بعد ۱۳۴۳ھ / ۱۹۲۴ء میں بحیثیت صدر مدرس ”دارالعلوم معینیہ عثمانیہ امیر شریف“ میں آپ کا تقرر ہوا لیکن تین سال کے بعد واپس بریلی آ گئے۔ بعد ازاں ”دارالعلوم حافظیہ سعیدیہ“ میں سات سال تک بحیثیت صدر مدرس خدمات انجام دیں۔ فتاویٰ امجدیہ اور ”بہار شریعت“ ان کی اہم تصانیف ہیں اس کے علاوہ علامہ طحاوی کی معروف کتاب ”شرح معانی الآثار“ کے نصف اول پر عربی حاشیہ بھی تحریر کیا۔ انکی وفات ۲ ذیقعدہ ۱۳۶۷ھ / ۶ ستمبر ۱۹۴۸ء کو سفر حج کے لئے جاتے ہوئے بمبئی میں ہوئی۔ مزید دیکھیے:

- قادری، مولانا محمد جلال الدین، محدث اعظم پاکستان، ص: ۱۲۷، مکتبہ قادریہ، لاہور ۱۹۸۹ء۔
- فتاویٰ امجدیہ ۱: ۲-۱۔
- (۶۸) اعظمی، مفتی محمد امجد علی، فتاویٰ امجدیہ، ۳: ۳۰۴، ۳۰۵، ۳۱۰، ۳۱۸، ۲۲۲، ۲۲۶۔
- (۶۹) مفتی ابوالخیر محمد نور اللہ بن ابوالنور محمد صدیق کی ولادت ۱۶ رجب ۱۳۳۲ھ / ۱۰ جون ۱۹۱۴ء میں تحصیل دیپال پور کے گاؤں ”سوجیکی“ میں ہوئی۔ ابتدائی تعلیم اپنے والد سے حاصل کرنے کے بعد مختلف مدارس سے علوم عقلیہ و نقلیہ کی تکمیل کی اس کے بعد درس حدیث کے لئے ”دارالعلوم حزب الاحناف“ لاہور میں داخلہ لیا اور شعبان ۱۳۵۲ھ / نومبر ۱۹۳۳ء میں دورہ حدیث مکمل کر کے سند فراغت حاصل کی۔ تحصیل علم کے بعد مختلف مدارس میں تدریسی خدمات انجام دینے کے بعد ۱۳۵۷ھ / ۱۹۳۸ء تحصیل دیپال پور کے ایک قصبہ فرید پور میں ”دارالعلوم حنفیہ فریدیہ“ کے نام سے ایک دینی ادارہ کی داغ بیل ڈالی اور زندگی بھر اسی دارالعلوم میں تفسیر، حدیث اور مختلف فنون کی تدریس کے ساتھ ساتھ افتاء کی خدمات انجام دیتے رہے۔ آپ کی علمی و دینی خدمات پچاس سال کے طویل عرصے پر محیط ہیں۔ ان کی وفات یکم رجب ۱۴۰۳ھ / ۱۵ اپریل ۱۹۸۳ء کو بھیر پور میں ہوئی اور ”دارالعلوم حنفیہ فریدیہ“ کے قبرستان میں سپرد خاک کیا گیا۔ دیکھیے:
- فتاویٰ نوریہ ۱: ۵۵-۱۰۸۔
- (۷۰) نعیمی، ابوالخیر محمد نور اللہ، بصیر پوری، فتاویٰ نوریہ، دارالعلوم حنفیہ فریدیہ، بصیر پور، اوکاڑہ ۱۹۹۰ء، ۳: ۸۷-۹۰۔
- (۷۱) مفتی اقتدار احمد بن مفتی احمد یار خان نعیمی کی پیدائش ۱۳۶۳ھ / ۱۹۴۵ء میں ہوئی، تحصیل علم کے بعد گجرات شہر میں طویل عرصہ تک دینی خدمات انجام دیں اور اس وقت ”بریز فورڈ انگلینڈ میں مقیم ہیں دینی خدمات انجام دے رہے ہیں۔ دیکھیے: العطایا الاحمدیہ فی فتاویٰ نعیمیہ ۱: ۳-۲۶: ۲۹۳۔
- (۷۲) قادری، صاحبزادہ اقتدار احمد خان اشرفی، العطایا الاحمدیہ فی فتاویٰ نعیمیہ ۳: ۲۳۸، ۲۳۳، نعیمی کتب خانہ، گجرات ۱۹۹۳ء۔
- (۷۳) البقرہ ۱۷۵-۱۸۰، آل عمران: ۱۳۰، النساء: ۱۶۱، المائدہ: ۶۳۔
- (۷۴) قادری، صاحبزادہ اقتدار احمد خان اشرفی، العطایا الاحمدیہ فی فتاویٰ نعیمیہ ۳: ۱۹۷، ۲۰۳، ۲۰۴، ۲۰۵، ۲۰۶-۲۱۸، ۲۱۲، ۲۰۷۔
- (۷۵) مفتی جلال الدین احمد بن جان محمد کی پیدائش ۱۳۵۲ھ / ۱۹۳۳ء میں اوجھا گنج ضلع بستی، یو پی میں ہوئی۔ ابتدائی تعلیم مولوی محمد زکریا سے حاصل کی اس کے بعد بقیہ علوم و فنون مدرسہ ”شمس العلوم ناگپور“ میں پڑھے اور اسی مدرسہ سے ۱۳۱۷ھ / ۱۹۵۲ء میں درس نظامی کی تکمیل کر کے سند فراغت حاصل کی۔ تحصیل علم کے بعد ”مدرسہ فیض العلوم“ (ٹانانگر) سے اپنی تدریسی زندگی کا آغاز کیا اس کے بعد ”مدرسہ قادریہ بہاولپور“ سے وابستہ ہو گئے کچھ عرصہ یہاں خدمات انجام دینے کے بعد ۱۳۷۵ھ / ۱۹۵۶ء سے ”مدرسہ فیض الرسول“ میں بحیثیت مفتی و مدرس ان کا تقرر ہوا اور تاحال اسی مدرسہ میں درس و تدریس اور افتاء کی خدمات انجام دے رہے ہیں۔ دیکھیے: فتاویٰ فیض الرسول ۱: ۱۳۲-۱۳۳، ۲: ۳۳-۵۷۔
- (۷۶) مفتی جلال الدین احمد اجہری، فتاویٰ فیض الرسول، ۲: ۳۸۱-۳۸۵، ۴۰۵، ۴۰۶۔


## ادارہ تحقیقات اسلامی

انٹرنیشنل اسلامک یونیورسٹی، اسلام آباد

## معجم اصطلاحات حدیث

مرتب ڈاکٹر سہیل حسن

نبی کریم صلی اللہ علیہ وآلہ وسلم کی محبت کی اطاعت کا تقاضا تھا کہ ان کی مبارک زندگی کا ایک لمحہ محفوظ کر لیا جاتا۔ یہ ذمہ داری صحابہ کرام، تابعین عظام اور اتباع تابعین نے بہ حسن و خوبی انجام دی۔ انہوں نے آنے والی نسلوں کے لیے حدیث رسولؐ کا ایک گراں قدر ذخیرہ محفوظ کر دیا۔ محدثین کرام اپنے ذوق و استطاعت اور مسلم معاشرے کی بدلتی ہوئی ضرورتوں کے تحت ہر دور میں حدیث رسولؐ کی ترویج و اشاعت کے لیے کوشاں رہے۔ ان کے غور و فکر اور کد کاوش کے نتیجے میں حدیث کی اصطلاحات وضع ہوئیں اور ”اصول حدیث“ نے ایک باقاعدہ علم کی شکل اختیار کر لی۔ گذشتہ دس پندرہ برسوں میں اصول حدیث پر عربی اور بعض دوسری زبانوں میں معاجم کی شکل میں متعدد کتابیں شائع کی گئیں۔ اردو میں بھی ایک ایسی ہی جامع کاوش کی ضرورت تھی۔ اس پس منظر میں ادارہ تحقیقات اسلامی نے یہ کتاب پیش کی ہے۔ کتاب میں نہ صرف اس فن کی تمام اصطلاحات جمع کر دی گئی ہیں بلکہ علمی مطالب کو عام فہم انداز میں پیش کیا گیا ہے۔



ISBN No. 969-408-229-3(PB)

صفحات ۳۳۳

قیمت = ۳۲۵ روپے

قارئین اور ادارے جو اس کتاب سے خصوصی طور پر استفادہ کر سکتے ہیں:

اہل علم و طلبہ، محاسن قاری، کتب خانے، مراکز تحقیق، جامعات

کتاب منگائے یا ادارہ کی کتابوں کی فہرست حاصل کرنے کے لیے رابطہ فرمائیے

ڈائریکٹر مطبوعات، ادارہ تحقیقات اسلامی، بین الاقوامی اسلامی یونیورسٹی پوسٹ بکس نمبر ۱۰۳۵، اسلام آباد

فون نمبر ۳۳۳۸۷۷، ۳۳۳۸۷۸، ۳۳۳۸۷۹، ای میل: <Smailqbal@apollo.net.PK>

قیمت کی ادائیگی کے طریقے: بینک ڈرافٹ (بازم ادارہ تحقیقات اسلامی اسلام آباد)، بینک چکی یا نقدی آرڈر۔ ڈاک خرچ یا ٹرک سروس کا کرایہ بذمہ خریدار

نوٹ: کتب فروش، کتب خانوں اور اداروں کو فریڈیری کی مائیت کے حساب سے ڈسکاؤنٹ دیا جاتا ہے۔